

# చావుకోసం ఎదురుచూడు!!

వి. వి. మోహనాప్

రైలు బయలుదేరింది.

ఆనంద్ వచ్చి లోయర్ బెర్ పైన కూర్చున్నాడు. ఆకలి అతన్ని తినేలా గుండడంతో, ఫ్లాట్ ఫామ్ పైన కొనితెచ్చు కొన్న సాంబార్, తెమన్, కర్ బాత్ పొట్లాలను విప్పి, ఒకదానిప్రక్క నొకటి పెట్టుకొన్నాడు.

నాలుగు బెర్లున్న ఫస్ట్ క్లాస్ కంపార్టుమెంటులో తనొక్కడే వున్నాడు. ఎవ్వరూ రాకుంటే హాయిగా పడుకొందామనిపించి దతనికి. లేచి కిటికీకున్న అద్దాన్ని పెకెత్తాడు. చల్లగాలి లోనికి తోసుకొచ్చింది. గాలి తాకిడి అతని మొహాన్ని చల్లబరచింది.

సాంబార్ బాత్ ముద్ద తీసుకొని నోట్స్ పెట్టుకొన్నాడు.

శాకీ యూనిఫాంలో వున్న టోప్ అపెండెంటు, తలుపు పెట్టి లోనికి తొంగిచూశాడు.

“సార్! మీరొక్కరేనా వుంది?” అడిగాడు.

అవునన్నట్లు తలూపాడు ఆనంద్.

“మరో ఇద్దరు పాసెంజర్లు ఆఖరి నిముషంలో వచ్చి ఎక్కారు. వాళ్ళకు ఈ రెండు బెడ్లు యిస్తాను. మీకేం అభ్యంతరం లేదుగా?” అడిగాడు అపెండెంటు.

అతని అతివినయం ఆనంద్ ను ఆశ్చర్యంలో ముంచింది. బెర్లు ఖాళీగా వున్నప్పుడు తన్ను అడగవలసిన అవసర మేమిటో అతనికి అర్థం గాలేదు.

“నీ యిష్టమొచ్చినవాళ్ళకు ఇచ్చుటో!” తింటూనే అన్నాడు.

“విజయవాడలో దిగిపోతారు” మళ్ళీ అన్నాడు.

“వాళ్ళిష్టం! ఇంకా పైకి పోనీ...” అంటూండగానే, ఒక యువకుడు లోనికొచ్చాడు. అతని చేతిలో ఖరీదైన నూట్ కేస్ వుంది. దాన్ని పై బెర్ పైన పెట్టి ఆనంద్ కేసి చూసి నవ్వాడు.

ఆనంద్ కు నవ్వానిపించలేదు. తినడంలో నిమగ్న మయినాడు. మరో రెండు నిముషాలకు పొడవుపాటి అమ్మాయిని వెంటబెట్టుకొచ్చాడు కండక్టరు.

ఆ అమ్మాయి తిన్నగా వచ్చి ఆనంద్ కదురుగా బెర్ పైన కిటికీ వారగా కూర్చుంది. చేతిలో సిగరెట్ కాలు తూంది.

“నేను తినేదాకా మీరు అవతలకన్నా వెళ్ళండి. లేదా సిగరెట్ పారెయ్యండి!” అన్నాడు ఆనంద్.

ఒక క్షణం వినుగ్గా చూచి సిగరెట్ వెలుపలకు విసరి కొట్టింది. ఆమె వెంటవున్న యువకుడు వచ్చి, ఆనుకుని

కూర్చున్నాడు. “తిండిపోతులాగున్నాడు. అన్ని పాట్లాలు తెరచిపెట్టుకొని ఆవురావురుమని తింటున్నాడు” హిందీలో చెప్పాడు అమ్మాయికి మెల్లగా.

ఆనంద్ కు హిందీ తెలుసు. వాణ్ని పట్టుకుని తండా మనిపించింది. ఇంకా తనను గురించి వాళ్ళేం మాట్లాడు కొంటాలో విని, ఓపికున్నంతదాకా వినోదిద్దామనీ, మరీ శృతిమించితే నాలుగు వాయిద్దామని నిశ్చయించుకున్నాడు.

“అవును” అందామ్మాయి.

ఆనంద్ వాళ్ళకేసి చూడకుండా తన పనిలో నిమగ్నమయినాడు.

“నువ్వింటికి తిరిగి వెళ్ళకుంటే మీవాళ్ళు వెతుక్కుని పోలీస్ రిపోర్ట్ సారేమా?” అడిగా డతను.

“ఇవ్వరు. ఆసలు నేను యింటికి రావటంలేదని తెలుసుకొనేందుకు మా అమ్మకు, నాన్నకు ఆర్నెలు పడుతుంది. ఇద్దరూ ఒక్కసారి ఏ టయిమ్ లోనూ ఇంట్లో వుండరు” అంది ఆ అమ్మాయి నవ్వుతూ.

ముత్యాలా తీర్చిదిద్దినట్టున్న తెల్లని పళ్ళను అప్పుడు చూశాడు ఆనంద్. సెచ్ పాంటు వేసుకుంది. నెలాన్ బనీను తొడుక్కుంది. బాబు చేసిన నలటి నొక్కుల జుటును రెండు చేతుల్లో సరుకుంటూంటే “ఎ తినచేతుల మహా త్యంతో, పైపెకెతుకొచ్చిన లావుపాటి గుండ్రటి బలమైన రొమ్ములు కనుపించాయి ఆనంద్ కు.

ముద్ద నోట్లోపెట్టుకొని అచేతనంగా వాటికేసి చూశాడు. తను వాటిని చూడటం ఆమె గమనించలేదు. కానీ అతను గమనించినట్లు తోచి తల ప్రక్కకు తిప్పుకున్నాడు.

తినడం పూర్తయింది.

ఆకులన్నీ చుట్టచుట్టి కిటికీలోంచి పారేశాడు. తేచివెళ్ళి చేతులు కడుక్కొని వచ్చాడు.

ఇద్దరూ విరగబడి నవ్వుతున్నారు. ఎందుకయింది ఆనంద్ కు అరంగాలేదు. తను వెళ్ళాక ఏదైనా చిలిపిపని చేశాడేమో ననుకుంటూ వెళ్ళి కూర్చున్నాడు.

“నీళ్లు తెచ్చుకున్నట్లు లేదు, ఏం త్రాగుతాడో” అందా అమ్మాయి.

“తెట్రిన్ లో పట్టుకొని త్రాగుతాడేమో! డర్టీ క్రీచర్” అన్నాడతను.

బాండ్ కేస్ తెరచాడు ఆనంద్. అందులో ఒకవేపు నల్లటి రివాల్యూరు మిలమిల మెరసింది. దానిప్రక్కనే అమ్యూనిషన్ వుంది. వరుసగా పేర్చిన మూడు విస్కీ క్వార్టరు బాటిల్స్ వున్నాయి. వాటిప్రక్కనే వందరూపాయల నోట్ కట్ట వుంది.

ఎదురుగావున్న ఇద్దరూ బాండ్ కేస్ లోని వస్తువుల్ని చూసి, భయం, ఆశ్చర్యం, అసూయలతో అవాక్కయి పోయారు.

ఆనంద్ క్వార్టరు బాటిల్ తీసి వెలుపలపెట్టి కేస్ చూసి తలవేపు పెట్టుకొన్నాడు.

“ఈ డర్టీ క్రీచర్ నీళ్లు త్రాగడు. వాటి బదులు దప్పి కయినప్పుడల్లా విస్కీ త్రాగుతాడు” అన్నాడు హిందీలో, బాటిల్ చూతను పళ్ళెసందున బట్టి గట్టిగా తిప్పుతూ.

ఆ అమ్మాయి చటుక్కున ఆ యువకుడి వెనక్కు వెళ్ళి కూచుంది. అతను వణికిపోతూ, “సారీ సార్! ఏదో తమాషా కలా అన్నాను. ఊమించండి” అన్నాడు.

చూతతీసి వెలుపల పారేసి ఒక గ్రుక్కలో బాటిల్ ఖాళీచేశాడు ఆనంద్. ఖాళీనీసా విసరి పారేయబోయాడు.

అంతలో ఆతను ఆనంద్ చెయ్యి పట్టుకుని “పారయ్యకండి సార్! మాకివ్వండి. వచ్చే ప్లీజునులో నీళ్లు తెచ్చుకుంటాము” అన్నాడు.

బాటిల్ అతనికిచ్చేసి కూర్చున్నాడు.

రైలు వేగంగా పోతూంది. అప్పుడప్పుడూ చెవులు చిల్లులుపడేలా ఆరున్నూంది. ఎక్కడా ఆగే పని లేకపోవడంలో వినుక్కుంటూ ముందుకు నడుస్తున్నట్లు కీచుకీచు మంటూంది అప్పుడప్పుడు చక్రాలు జాయింట్లపైన పడ్డప్పుడల్లా.

“ఆమెను లేవదీసుకొచ్చావా?” అడిగాడు ఆనంద్ చేత్తో మూతి తుడుచుకుంటూ.

“లేదు! ఆమె నన్ను ప్రేమించి వచ్చేసింది!” అన్నాడతను.

“నీ పేరేమిటి?”

“పతి” అన్నాడతను.

“ఏం చేస్తుంటావ్?”

“ఇంపీరియల్ హోటల్ లో బ్యాండ్ వాయిం చేవాణ్ణి.”

“ఆమె!”

“చదువుకొంటూందిట!” అన్నాడతను.

“ఏం చదువుకుంటూంది. నెక్స్ నవలలా?” అడిగాడు ఆనంద్.

“లేదు! ఏదో కాలేజీలో...”

“ఎలా పట్టావ్!”

“ఓమారు హోటల్ కొచ్చి నా బ్యాండ్ వినింది. నన్ను కలుసుకొంది. ఆమె అందం నన్ను పిచ్చివాణ్ణి చేసింది. ఆ కోజంతా నాతోనే వుంది. ఇద్దరం వెళ్ళొద్దుదా మను

తున్నాం. వాళ్ళ అమ్మకూ, నాన్నకూ ఇష్టముండదట. అందుక ఇలా బెళ్ళిపోతున్నాం” అన్నాడతను.

“మిస్టర్ పతి! ఆమె చాలా అమాయకురాలులా వుంది. నువ్వామెను పోషించగలవా?” అడిగాడు ఆనంద్.

“ప్రయత్నిస్తాను.”

“పోషించలేని నాడు నువ్వేం చేస్తావో ఆమెకు తెలుసా? నీలాంటివారు ఆమె అందాన్ని అమ్ముకుని తింటారు. అందరికీ నుఖాన్ని పంచియిచ్చి, నుఖరోగాలు వంటి కెక్కించుకొని, కుష్టురోగిగానో, లేదా కాన్సరు వ్యాధిగ్రస్తురాలిగానో మాడిపోయి నిక్కులేనిచావు చచ్చేట్లు చేస్తారు” అన్నాడు ఆనంద్.

“నో! నే నలాంటివాణ్ణి గాదు” అన్నాడు పతి.

“నీ సంగతి త్వరలోనే ఆమెకు తెలిసాస్తుంది. నిజానికి నేను ఇద్దరమ్మాయిల్ని నాశనం చేశాను, ఇంతదాకా” అన్నాడు ఆనంద్.

ఆ అమ్మాయి భయంగా ఇద్దరి వంకా చూసింది. పతి భుజంమీద చెయ్యివేసి ఘట్టిగా నొక్కాడు ధైర్యం చెప్తున్నట్లు.

“అమ్మాయ్? నీ పేరేమిటి?”

“రేఖ!” అంది మెల్లగా.

“నీ జీవిత రేఖ ఎలా వుందో? నాకు మత్తుగా నిద్ర వస్తూంది. పడుకుంటాను. మీరు విజయవాడలో దిగి పోతారా?” అడిగాడు ఆనంద్.

“ఆఁ!” అన్నాడతను.

“దిగేప్పుడు నన్ను లేపండి!”

“అలాగే!”

ఆనంద్ బాండ్ కేస్ తలక్రింద పెట్టుకొని, కాళ్ళు జాపుకుని పడుకున్నాడు. రెండు నిమిషాలకల్లా అతను గాఢ నిద్రలో మునిగిపోయినట్లు, అతను పెడుతున్న గురక ద్వారా నిర్ణయించుకున్నారు రేఖా, పతీ.

## 2

రేఖ లోయర్ బెర్ పైన పడుకుంది.

ఎంత ప్రయత్నించినా ఆమెకు నిద్ర రాలేదు. ఆనంద్ అన్న మాటలే ఆమె మెదడులో గిర్రున తిరుగసాగాయి. తను తొందరపడినట్లు తోచింది. ఎంతోమంది మగవాళ్లు తన్ను ప్రేమించారు. వెంటబడ్డారు. తను లొంగలేదు. అలాంటిది పతికెలా లొంగిపోయింది.

ఆరాత్రీ అతన్ని లాన్ లో కలుసుకుంది. అతని బ్యాండ్ వాయిద్యం చాలా బాగుందని మెచ్చుకుంది. వాయిం చడంలో తనకు అన్ని రంగాల్లోనూ చాలా అనుభవం, నేర్పు వుందని చెప్పి నవ్వాడు. తనూ నవ్వింది. అంతే! అతను చటుక్కున కాగలించుకుని పెదాలు జుర్రుకుంటూ ముద్దు పెట్టుకున్నాడు. తను వివశురాలై పోయింది. అతని స్పర్శకు తనలో ఏదో కరెంటు ప్రవహించింది.

పతికి బాగా అనుభవం వుండడంతో ఆమెను మెల్లగా హోటల్ లోని తన గదికి నడిపించుకెళ్ళాడు. బ్రాండ్ త్రాగించాడు. బట్ట లూడదీయించి, లైటూర్పాడు.

ఆ తర్వాత జరిగిందంతా ఆమెకు మసకగా తెలుసు. కాని మత్తెక్కిన వొంటికి మంచి కసరత్తు దొరికిందనిపించింది. మగతగా నిద్రపోయింది.

అది మొదలు పతంతు రేఖకు పిచ్చిపట్టిపోయింది.

కోజూ రావడం మొదలెట్టింది. ప్రేమ ముదిరింది.

వెళ్ళాడుకుందా మనుకునేదాకా వచ్చేకాక, ఇద్దరూ అక్క  
 దుంచి పారిపోవాలనుకున్నారు.

రేఖకు తల్లి గుర్తొచ్చింది. చాలా అందంగా వుంటుంది.  
 తండ్రి సంపాదన చాలదు ఆమె అలంకరణలకు. అందుకే  
 చిరుతిండ్లు ప్రారంభించింది. తండ్రికి ఆమె సంగతి తెలిసినా  
 పట్టించుకోవడం మానేశాడు. పిల్లలకోసం, ఆమెను అంటి  
 పెట్టుకుని వుండడం అలవాటు చేసుకొన్నాడు.

తన వెనుక ఇద్దరు తమ్ముళ్లు, ఒక చెల్లెలు వున్నారు.  
 ఇంట్లోంచి వచ్చేప్పుడు డబ్బు తెద్దామనుకుంది. ఎక్కడ  
 వెతికినా కనుపించలేదు.

పతి స్నేహనుకు రాగానే “డబ్బెంత తెచ్చావ్?” అని  
 అడిగాడు.

తను ఏమీ తీసుకురాలేదని చెప్పగానే అతని మొహం  
 వికరమైంది. అంతలోనే అతను “నా దగ్గరకూడా ఎక్కువ  
 లేదు” అన్నాడు.

విజయవాడలో దిగాక ఏం చెయ్యాలో, ఎలా బ్రతకాలో,  
 ఎక్కడుండాలో, ఆమెకు అర్థంగాలేదు. అవన్నీ ఆలో  
 చించడం పతి వంతుకుని, తను పడుకుంది కళ్లు మూసుకుని.  
 నిద్రొచ్చింది.

ఎవ్వరో చెయ్యేసినట్లు తోచి కళ్లు తెరచింది రేఖ.

బూ బల్బ్ కాంతిలో కనుపించాడు పతి.

చేతులు రెండూ ఛాతీకి అడ్డంగా పెట్టుకొని “ఇప్పు  
 డొదు!” అంది.

“అందుక్కాదు!” అన్నాడు మెల్లగా.

రెలు స్టోగా పోతూంది. స్నేహను రాబోతూందని గ్రహిం  
 చాడు పతి.

“మరెందుకు?” రహస్యంగానే అడిగింది రేఖ.

“అతను గాఢనిద్రలో వున్నాడు. బాగా త్రాగి పడుకున్నాడు. బాండ్ కేస్ లో డబ్బుంది. రివాల్యరుగూడా వుంది. నా దగ్గర డబ్బులేదు. దాన్ని చిన్నగా లాక్కుని మనం దిగి వెళ్ళిపోదాం. మనం సంపాదించుకునేందుకు మరో మార్గం వెతుక్కునేదాకా మనకది ఆదరువుగా వుంటుంది!” అన్నాడు పతి ఆనందంగా.

“అతను నిద్రలేస్తే...”

“త్రాగుడు మైకంలో వున్నాడు.”

“దొంగతనం నేరం!”

“విధి లేనప్పుడు నేరం కాదు. నువ్వు నూట్ కేస్ తీసుకొని వెలుపలకు వెళ్ళి గుమ్మందగ్గర నిలబడు. నేను చిన్నగా కేస్ లాక్కుని వచ్చేస్తాను” అన్నాడు పతి.

“తప్పదా?” అడిగింది రేఖ.

తప్పదన్నట్లు చూశాడు పతి.

రేఖ నూట్ కేసెందుకుని మెల్లగా వెలుపల వెళ్ళిపోయింది. ఆ మెతోపాటు పతికూడా వెళ్ళాడు. డోర్ తెరచి, వాచీ చూశాడు. ఒంటిగంట కావస్తోంది. నెల్లూరు స్టేషను రాబోతుందని తెలుసుకున్నాడు.

డోర్ ప్రక్కనేవున్న మేడల్ నూలుపైన కూర్చున్న అటెండెంట్లు కళ్లు నులుముకుని చూస్తూ “ఇక్కడ దిగిపోతారా?” అడిగాడు.

“ఆ! వచ్చేది నెల్లూరే గదూ?” అడిగాడు పతి.

“అవును. ఇంకా ఐదు నిముషాల్లో స్టేషను వస్తుంది. విజయవాడ వెళ్ళాలన్నారా?” అడిగాడు అటెండెంట్లు.

“అవిడకు కడుపులో నొప్పిగా వుందట. ఇక్కడే

దిగేదామంది” అన్నాడు పతి.

రైలు నెల్లూరు స్టేషనులో ఆగే ప్రయత్నంలో వుంది.

“రేఖా! చిన్న నూట్ కేస్ ఎక్కడ?” అడిగాడు పతి.

“లోనే వుంది. మరచిపోయినట్లున్నాను. త్వరగా తీసుకు రండి!” అంది.

పతి లోనికి వెళ్ళాడు.

ఆనంద్ కేసి క్షణం చూశాడు.

“మిసర్! మిసర్!” అని రెండుసార్లు పిలిచాడు.

ఆనంద్ లో కపిలిక లేదు.

వంగి తలక్రిందున్న బాండ్ కేస్ మెల్లగా లాగాడు. సులభంగానే వచ్చేసింది. ఒక్క ఉదుటున కంపారుమెంటు లోంచి వెలుపలికొచ్చి, బండి మోషన్ లో వుండగానే క్రిందకు దూశాడు. రేఖ ఆగాక దిగుదామన్నట్లు చూస్తూ నిల్చుంది. త్వరగా దూకమన్నాడు. ఆమె కూడా దూకింది. రైలు వాళ్ళను దాటి ముందుకుపోయింది. ఇద్దరు వెనక్కు పరుగెత్తుకొని పోయి, రైలు దాటి గూడ్స్ షెడ్ వైపు వెళ్ళి పోయారు.

“అతనొస్తున్నాడేమో చూడు!” అంది రేఖ.

గూడ్సుబండి చాటు చేసుకొని, చక్రాల మధ్యగా వంగి చూశాడు. ఎవ్వరూ కనుపించలేదు పతికి.

“అమ్మయ్య!” అనుకొని నిట్టూర్చాడు.

పెద్దగా రైలు కూత వినిపించింది.

“బండి వెళ్ళిపోయినట్లుంది” అన్నాడు పతి.

“ఆ! అలాగే వుంది. అయినా ఇదేం పాడు పని. నాకు దొంగలంటే ఆసహ్యం! నువ్వింత నీచానికి పాల్పడతావని నే ననుకోలేదు!” అంది రేఖ.

“నాక్కూడా అసహ్యమే! కానీ నీతోసం చేశాను. అకలికి ఇద్దరం తట్టుకోలేక చావడం ఇష్టంలేక ఈ పని చేశాను” అన్నాడు పతి.

ఇద్దరూ గూడ్స్ మెడ్ దాటి, వెట్రోలు బంకు ప్రక్క నుండి మెయిన్ రోడ్ పైకి వచ్చారు. బస్ స్టాండ్ ముందు కాకా హోటళ్ళలో రిక్షావారు టీలు త్రాగుతున్నారు. రోడ్ చీకట్లో దయ్యంలావుంది.

పతిని, రేఖనూ చూడగానే రిక్షావాళ్ళిద్దరు పరుగెత్తు కొచ్చారు.

ఒక రిక్షాలో ఎక్కి కూర్చుని “లాడింగ్ హవుస్ కు పోనీ!” అన్నాడు పతి.

రిక్షా కదిలించి “అన్నపూర్ణా హోటల్ కు తీసుకెళ్తాను” అన్నాడు రిక్షావాలా.

“హోటల్ బాగుంటుందా?” అడిగాడు పతి.

“ఓ బ్రహ్మాండంగా వుంటుంది” రిక్షావాలా సమాధానం చెప్పాడు.

### 3

రైలు ప్లాట్ ఫామ్ దాటబోయేలోగా ఆనంద్ సామాను సర్దుకున్నాడు. బాండ్ కేస్ పతి దొంగిలించుకుపోయాక అతనికి మిగిలింది చిన్న హాండ్ బ్యాగ్ మాత్రమే. దాన్ని చేత్తో పుచ్చుకుని, క్రిందకు దూకాడు.

అంపెండెంటుకి అతను అమాంతంగా, అలా అమాంతంగా దూకేయటం అంతుపట్టలేదు.

ఆనంద్ స్టేషనులోంచి వెలుపల కొచ్చాడు.

రిక్షావాళ్ళు ఈగల్లా మూగారు.

“దారా! నేను మిమ్మల్ని మంచి హోటల్ లో దిగబెడ

తాను. ఎక్కండి!” అన్నాడొకడు.

మారుమాట్లాడకుండా ఎక్కి కూర్చున్నాడు ఆనంద్. అతనికి పతిమీద కోపం కళ్ళదాకా వుంది. పట్టుకుని ఎముకలుసి విరిగేలా తన్నాలని తీర్మానించుకున్నాడు. అతనెప్పుడూ నెల్లూరురాలేదు. అయితే వూరిగురించి విన్నాడు. అదేం పెద్ద సిటీగాదనీ, వాళ్ళిద్దరినీ పట్టుకోవడం అంతకష్టం కాదనీ ఊహించుకున్నాడు.

బృందావనంలోవున్న అన్నపూర్ణ హోటల్ ముందాగింది రిక్షా. ఆనంద్ దిగి వాడికి రెండురూపాయల కాగితం అందించాడు. బ్యాగ్ పట్టుకొని రిసెపెను కాంటరు దాకా వచ్చాడు ఇచ్చిన బాడుగకు మురిసిపోతూ రిక్షావాడు.

“లేచొచ్చిన జంటలాగుంది. గదిలోకళ్ళగానే నన్ను వెళ్ళిపోమ్మన్నారు. రక్కున తలుపులు మూసుకున్నారు. మంచినీళ్లుకూడా పెట్టనివ్వలేదు” చెప్తున్నాడు బాయ్ కాంటర్ లోనున్న వ్యక్తితో. ఆ మాటలు విన్నాడు ఆనంద్.

కొంపదీసి పతి రేఖకూడా ఆ హోటల్ లోనే దిగారాన్న అనుమానం కలిగింది.

“రూం కావాలి!” అన్నాడు ఆనంద్.

“చక్కటిగది వుండింది. ఇంతకుముందే ఇచ్చేశాం. సారీ సార్!” అన్నాడు కాంటర్ లోని వ్యక్తి.

“అర రాత్రి! ఇప్పుడెక్కడికని వెళ్ళేది. ఎలాగోలా ట్రై చెయ్యండి. రూం ఎలాగున్నా ఫర్వాలేదు” అన్నాడు ఆనంద్.

“అయితే ఒకపని చెయ్యండి. మీలగేజి ఇక్కడ పెట్టుకొని, ఈ రాత్రికి పైన ట్రైరెస్ లో పడుకోండి. అక్కడ మీకు మంచం పరుపు వేయిస్తాను. తెల్లారగానే ఎదో

ఒక రూం ఇస్తాను” అన్నాడు కాంటరువాలా.

“అలాగే!” అంటూ తన హాండ్ బ్యాగ్ అక్కడే పడేశాడు.

అక్కడ నిలిచున్న బాయ్ని, ఆనంద్ కు పక్కవీర్పాట్లు చూడమని పురమాయించాడు కాంటర్ వాలా.

బాయ్ ముందు, ఆనంద్ వెనుక నడవసాగాడు. నడవకటూ ఇటూ రూంలున్నాయ్. సీసాల కదలికలు, గాజుల చప్పుళ్ళు, ఉస్సురుస్సులంటూ ఊపిరి పీల్చుకుంటున్న సవ్వడులు వినవచ్చాయి.

“ఏమోయ్? మీ హోటల్లో అన్నిరకాల సరుకుదొరుకుతుందా?” అడిగాడు ఆనంద్.

“చిత్తంబాబూ! కానీ ఇప్పుడు అర్ధరాత్రయిందిగా. అమ్మాయిలు దొరకరు. మందుమాత్రం చిక్కతుంది. తెమ్మంటారా?” అడిగాడు బాయ్.

“వద్దు! నాదగ్గరేవుంది. అమ్మాయికావాలి!” అన్నాడు.

“రేపుగూడా వుండండి. హెల్లొ కాన్ సరుకు తెస్తాను” అన్నాడు బాయ్.

ఇద్దరూ మేడపైకి వచ్చేశారప్పటికే.

ఒక్కనిముషంలో మంచంవేసి, పరుపు పరచి దానిపైన తెల్లటి దుప్పటి వేశాడు బాయ్.

“ఇంతకుముందు ఎవరికన్నా రూం ఇచ్చావా?” అడిగాడు కూర్చుంటూ.

“అవునుసార్! డబుల్ రూం ఇచ్చాం. రేచొచ్చిన జంటలాగుంది. మెల్లోదిగి వచ్చినట్లుంది” అన్నాడు బాయ్.

“ఆ అమ్మాయి బాగుంటుందా?”

“మంచి పొడుగుసార్. పాంటు చొక్కా వేసుకుంది

అబ్బాయిలా, రొమ్ములు బలేవున్నాయి. వాట్ని చూసి ఆడ పిల్లని తెలుసుకున్నాను. లేకుంటే మగాడనుకోవలసిందే!” అన్నాడు.

“వాళ్ళదగ్గర నల్లటి నూట్ కేస్, చిన్న బాండ్ కేస్ వున్నాయికదూ!” అడిగాడు ఆనంద్.

“అవునుసార్! మీకలా తెలుసు.”

“నేను వాళ్ళను వెంటాడుతూవచ్చాను. ఆపిల్లని నేను పెళ్ళాడాలి. మా అక్కకూతురు. మాకు చెప్పకుండా వచ్చేసింది” అన్నాడు ఆనంద్.

“అలాగా!” అంటూ బుర్ర ఊపాడు బాయి.

“నువ్వు నేను ఇక్కడున్న విషయం వాళ్ళకు తెలియకుండా చూడాలి” అన్నాడు ఆనంద్.

“అలాగేసార్! మీరేం చెప్పినా చేస్తాను. నాపేరు బాబు” అన్నాడు బాయి. ఆ తర్వాత అతను వెళ్ళిపోయాడు.

ఆనంద్ మంచంపైన పడుకొన్నాడు. ఆకాశంలో చంద్రుడు, చుట్టూ నక్షత్రాలు కనుపించాయి. వాటిని చూస్తూ, సిగరెట్ కాలుస్తూ, ఆలోచించసాగాడు.

తను బయలుదేరినపని గుర్తొచ్చింది. విజయవాడ వెళ్ళాక తనకు సాయం వుండేందుకు ఎవరినన్నా సంపాదించాలని ఆలోచించాడు బయలుదేరేముందు. పతి, రేఖ తన్ను రెల్లో కలసింది మొదలు, ఎలాగైనా వాళ్ళను తన ఉచ్చ్యలో చిక్కించుకోవాలని తీర్మానించుకున్నాడు. దానికి తోడు వాళ్ళు తన నూట్ కేసును దొంగిలించడం, పలాయనం చిత్తగించడంతో, పతి, రేఖా తన చేతిలో చిక్కినట్టే భావించాడు.

పతి చూపులు, మాటలు; నడకా గుర్తొచ్చాయి. అతను పెద్ద క్రిమినల్ అని తెలిసికొనడం పెద్దవిషయంగా చెబరికైనా. అలాంటివాడితోనే తనకు అవసరమంది. ఎలావల్లో చిక్కించుకొనడమాని ఆలోచిస్తూ కూర్చున్నాడు. సిగరెట్లు ఒకదానివెంట ఒకటి తగలబడిపోతున్నాయి.

## 4

బాయ్ ను వెలుపలకు పంపి తలుపులు మూశాడు తక్కువ పతి. రేఖమంచంపైన కూర్చుంది.

“మన ప్రేమప్రయాణం వండరఫుల్ గా ప్రారంభమైంది. భగవంతుడే మనపైన కరుణించి, అవాజమ్మను మనకు అందించాడు. మడ్డి వెధవ. త్రాగి నిద్రపోయాడు. మెలకువరాగానే చూసుకుని ఏడుస్తాడు” అన్నాడు పతి బాండ్ కేస్ తెరుస్తూ.

“ఏమో? మనల్ని వెతుక్కుంటూవస్తే” అనుమానంగా అంది రేఖ.

సూట్ కేస్ తెరచుకుంది.

లోపల ఖాళీగావుంది.

చూడగానే పతికి కళ్ళు బెరుకమ్మాయి. తల దిమ్మెక్కిపోయింది. “రేఖా! ఇందులో ఏమీలేదు!” అన్నాడు పతి.

రేఖ ఒక్క వుదుటున అతని దగ్గరకెళ్ళి చూసింది. సూట్ కేస్ బోసిగావుంది. తమ ప్లాను తల్లక్రిందులయినందుకు తల్లడిల్లిపోయా రిద్దరూ.

“ఇందులో దబ్బుందిగదాన్న ధైర్యంతో వున్న యాభై రూపాయలూ, హోటల్ వాడి కిచ్చాను” అన్నాడు పతి.

“మన గ తేమిటి?” అడిగింది రేఖ.

“అతను మధ్యలో నిద్రలేచాడా?”

“ఏమో నేను గమనించలేదు. నేనుకూడా కాసేపు నిద్ర

పోయాను.”

“వాడు మనల్ని అనుమానించి ముందే జాగ్రత్తపడ్డాడు. ఇప్పుడు మనం అన్నిటికీ చెడ్డాం. ఇక్కడుంచి ఎలా వెళ్ళాలి?” తనలోతనే పెద్దగా అనుకున్నాడు పతి.

“పోనీ మద్రాసు వెళ్ళిపోదాం!” అంది రేఖ.

“దానికయినా నడవాల్సిందే! నా దగ్గర రూపాయిగూడా లేదు.”

“నా దగ్గర పాతిక రూపాయ లున్నాయి.”

“ముందే ఎందుకు చెప్పలేదు. ఇప్పుడిక మనం చేసేదేమీ లేదు. నిద్రపోదాం! తెల్లారి లేచాక ఏంచెయ్యవలసిందీ ఆలోచించుకుందాం!” మంచంమీద నడుంవాలుస్తూ అన్నాడు పతి.

రేఖకు భయంగా వుంది. రైల్వో అతనన్నట్లు, అవసరమైతే తనను బజార్లో పెట్టి ఆమ్మేందుకయినా పతి వెనుకాడదేమో ననిపించింది.

తను కాలు జారిపోయింది. శీలం పోగొట్టుకుంది. వెనక్కి వెళ్ళి అందరిచేత అవమానం పాలుగావడంకన్నా ధైర్యంగా ముందుకు వెళ్ళడమే మంచిదనిపించింది.

ఆ కేస్ లో డబ్బు, రివాల్యరు, బ్రాందీసీసాలు ఎలా మాయమయ్యాయో ఆమెకు ఎంత ఆలోచించినా అర్థం గాలేదు. తను నిద్రపోనేలేదు. మేల్కొనే వుంది. ఆనంద్ లేకలేదు. మరి అతను ఎప్పుడు జాగ్రత్తపడి వుంటాడు?

రెలు దిగబోయే ముందు తామిద్దరూ వెలుపల కొచ్చారు. ఆ తర్వాత పతి తిరిగి లోనికి వెళ్ళాడు కేస్ తెచ్చేందుకు. ఆలోగా ఆనంద్ తనసామాన్లు తీసేసుకుని వుంటాడనుకుంది రేఖ.

అలా చిన్నానే నిద్రపోయింది. పతిగూడా నిద్రపోయాడు. ఎవరో తలుపులు దబదబ బాదిన శబ్దమైంది. పతి చటుక్కున లేచి కూర్చున్నాడు. రేఖగూడా లేచింది. వాచీ చూసింది. ఐదుగంటలయింది. కిటికీ కవతల చీకటి దట్టంగా పేరుకునేవుంది ఇంకా.

“ఎవరండీ?”

“హోటల్ బాయ్ వచ్చాడేమో?” అంటూ లేచివెళ్ళి తలుపుతీశాడు పతి.

తెరచిన తలుపుల మధ్యనుండి గాల్లో కిగిరిన బూటుకాలు పతి ముక్కుకి తగిలింది. దిమ్మ తిరిగిపోయింది. వెనక్కి వెళ్ళి కిందపడిపోయాడు.

ఆనంద్ లోనికొచ్చి తలుపులుమూసి గొల్పోయి వెళ్ళాడు. రేఖ మంచంపైన మూలగా వెళ్ళి నిలుచుంది భయంతో అదిరిపోతూ.

క్రిందపడ్డ పతి చొక్కాకాలరు పటుకొని ఎడంచేత్తో పైకెత్తి కుడిచేత్తో ఆ చెంపా, ఈ చెంపా వాయించేశాడు ఆనంద్. చెబ్బ తగిలినప్పుడల్లా ‘ఛేళ్ ఛేళ్’మని శబ్దం వేసా గింది.

పతికి ముక్కు అదిరి, రక్తం కారడం మొదలెట్టింది.

“మిస్టర్! ఇంక కొట్టకు. అతను ఛస్తాడు” అంది రేఖ ధైర్యం తెచ్చుకొని.

“చావనీ! లోగ్. నా బాండ్ కేస్ దొంగిలించుకొని పోతాడా? నే నెవరనుకున్నాడు?” అన్నాడు ఆనంద్ గర్వంగా ఆమె కళ్ళలోకి చూస్తూ.

“నేను వద్దన్నాను. వినలేదు. అయినా అందులో సామానంతా తీసేసుకున్నావుగా? మళ్ళీ ఇలా వచ్చి అతన్ని తన్నట మొందుకు?” అడిగింది రేఖ.

“మీ సంభాషణ విన్నాను గాబట్టి బ్రతికిపోయాను. రేకుంటే, నా జీవితలక్ష్యం, నా కర్తవ్యం, నా పట్టుదల, పని, మొత్తం సర్వనాశనమయ్యేవి. ఆ డబ్బును నేను ఎంతో కష్టపడి సంపాదించాను. ఆ రివాల్యరు దొంగిలించేందుకు ఒక పోలీసు ఆఫీసరు యింట్లో ఆరు నెలలు పనిచేశాను. తెలుసా?” అన్నాడు ఆనంద్.

“మమ్మల్ని క్షమించు. ఇక నీ జోలికిరాము. మా దారిన మేం పోతాం!” అంది రేఖ.

“అలా వీలుకాదు! మీరు నా దారికి రావాలి! నాకు మీ సాయంకావాలి. నాసాయం మీకుంటుంది. డబ్బుకు ఏవిధ మైన లోటులేకుండా చేస్తాను” అన్నాడు ఆనంద్.

“నువ్వు ఏం చెప్పినా చేస్తాను. మాకు డబ్బుకావాలి, అంతే!” అన్నాడు మెల్లగా లేచి నిలుచుంటూ.

“మళ్ళీ పిచ్చిపిచ్చి వేషాలు వేస్తే ఇద్దర్నీ కాలిపా రేస్తాను. నమ్మక ద్రోహం నేను సహించను” అన్నాడు ఆనంద్.

“అలాంటిది జరగదు” అన్నాడు పతి.

“అయితే ఈ క్షణంనుండి మనం ముగ్గురం ఒకటి. ఇవాళ ఇక్కడుంచి విజయవాడ వెళ్ళిపోదాం. అక్కడ మీరు మంచి హోటల్ లో గది తీసుకోండి. మీకు రెండు వేలిస్తాను. రేపు మధ్యాహ్నం క్రీష్ణాబారేజిపైకి రండి. అక్కడ కలుసుకుందాం. అప్పుడు మీరు ఏ హోటల్ లో ఏ రూంలో దిగిందీ చెప్పండి. ఆ తర్వాత మీరేం చెయ్యవలసిందీ చెప్తాను” అన్నాడు ఆనంద్.

“హత్యలు మాత్రం చేయించవద్దు నాచేత” అన్నాడు పతి అనుమానంగా.

“అలాంటి అవసరం వుండదు. ధైర్యంగా వుండండి.

మీరు భార్యాభర్తలుగా రిజిస్టరు చేసుకోండి. దరగా వుండేందుకు ప్రయత్నించండి,” అన్నాడు ఆనంద్ జేబు లోంచి డబ్బుతీసియిస్తూ.

## 5

కంట్రాక్టరు మాధవరావు ఆఫీసు గదిలో కూర్చున్నాడు. ఇద్దరు ఇంజనీర్లు ఆయన కెదురుగా ఆసీనులై వున్నారు. వాళ్ల చేతుల్లో కట్ గ్లాసులనిండా పనుపుపచ్చరంగు ద్రవంవుంది. దాన్ని అమృతంలా అప్పుడప్పుడు చప్పరిస్తున్నారు.

“మీ కోపరేషన్ వల్ల వర్కు పూర్తయింది. మీ కిస్తా నన్నది మొత్తం అక్షరూపాయలు. అందులో యాభై వేలు మీకు ముట్టాయి. మిగిలిన యాభై వేలు ఇస్తాను పట్టుకు పోండి!” అన్నాడు మాధవరావు.

“మీలాంటి నీతిపరులు కావాలి దేశానికీ” అన్నారెద్దరూ ముక్తకంఠంతో, తమ అవినీతికి ఆయన అణాపైసలతో లెఖ్ఖ గట్టి ఇస్తున్నందుకు ఆనందిస్తూ.

ఇంటినాఖరువచ్చి ఉత్తరాఅబొత్తి తెచ్చిపెట్టాడు.

డబ్బు వాళ్ళకందించాడు. అందుకుని కరచాలనంచేసి వెళ్ళిపోయారెద్దరూ.

ఒక్కొక్క ఉత్తరం చదివి ప్రక్కన పెట్టసాగాడు.

నీఅంరంగు కవరొకటి చించిలోనున్న తెల్ల కాగితం తీశాడు. దానిపైన ఎర్రసిరాతో గుండ్రంగా రాసిన అక్షరాలు కని పించాయి. అన్నింటినీ కలిపి చదివాడు. అతని ముఖంలోకి నెత్తురు తన్నుకొచ్చింది. అందులోవున్న అక్షరాల్ని మళ్ళీ మననం చేసుకొన్నాడు.

“ఈ రాత్రి తొమ్మిది గంటలకు నీ చావు మూడింది. ఎదురుచూడు” అని రాసివుందా కాగితంపై.

క్రింద సంతకంలేదు. తన కలాంటి హెచ్చరిక ఎవరు పంపివుంటారు? ఎంత ఆలోచించినా పనిగట్టలేకపోయాడు. వ్యాపారరీత్యా ఎందరో విరోధులున్నారు. ఎంత శతృత్వమున్నా తన్ను చంపేందుకు ఎవ్వరూ సాహసించరు. అందులోనూ ముందు హెచ్చరించి మరీ చంపడం అసాధ్యం. అతనికి మతిపోయింది.

అల్మేరా తెరచి విస్కీసీసా తీసుకున్నాడు. గ్లాసునిండా వొంచుకుని, ఒక్క గుక్కలో త్రాగాడు.

పోలీస్ నూపరింటెండెంటు తనకు ఫ్రెండు. ఈ ఉత్తరం గురించి అతనికి చెప్పామనిపించింది. అయినా ఇష్టంలేక పోయింది. తన్నుతనే పదిమందిముందూ అల్లరిపెట్టుకొన్నట్లవుతుందేమోననిపించింది.

తొమ్మిది గంటలు.

ఆ టైములో తనెక్కడుంటాడని హాంతకుడు అంతఖచ్చితంగా తన్ను చంపుతానని బెదిరించాడు. అతనికి వెంటనే రజిని గుర్తుకు వచ్చింది. ప్రతిరోజూ వూళ్లో వున్నప్పుడల్లా తొమ్మిది గంటల్లోపునే ఆ మెఇల్లుచేరుకోవడం తనకలవాటు. బహుశా ఈ విషయం తెలుసుకొని తన్ను అక్కడ చంపాలనుకున్నాడేమో?

ఎలా సాధ్యం? తనివారే ఆమెవద్దగర పోకుంటే ఏమవుతుంది? ఒకవేళ ఆమె ఎవరినన్నా తన్ను చంపేందుకు వినియోగించదలచుకుందాం. రజినిని తను పదహారేళ్ళనుండి వుంచుకుని వున్నాడు. భార్యకన్నా ఎక్కువ అంకితమై పోయింది తనకామె. అలాంటామె తన్ను చంపించేందుకు పాల్పడుతుందా?

తను చనిపోయినందువల్ల ఆమెకు లాభించేదేమీలేదు.

ఆస్తిలో ఆవగింజంత వాటారాదు. రజినిని అనుమానించడంలో అరంలేదనిపించింది మాధవరావుకు. ఆ ఉత్తరాన్ని మడచి లాల్చీజేబులో పెట్టుకున్నాడు.

రజినికి తనా రాత్రికి రావటంలేదని ఫోన్ చేశాడు.

భార్యను పిలిచి రాత్రి పదింటికి కాగ్లో హైద్రాబాద్ వెళ్తున్నానని చెప్పాడు. ఆఫీసుకు ఫోన్ చేసి మధ్యాహ్నం మద్రాసు పోవాలనుకుంటున్నానని కబురుచేశాడు.

అలా ఒక్కొక్కరికి ఒక్కొక్కరకంగా చెప్పడంలో అతని ఉద్దేశ్యం? ఆ రోజురాత్రి తొమ్మిది గంటలకు తనేంచేద్దామనుకుంటున్నాడో! ఎవ్వరికీ తెలియగూడదన్న తపన తప్ప మరేంలేదు. నిజానికి ఆ టైమ్ కు ఎక్కడుండాలో ఏం చెయ్యాలో తనకే అర్థం గాలేదు.

త్రాగుతూనే కూర్చున్నాడు సాయంత్రం చాకా. మధ్యలో ఒక్కమారు లోనికివెళ్ళి అన్నంతిని వచ్చాడు.

విదుగంటల ప్రాంతంలో ఫోన్ మ్రోగింది.

రిసీవరు పక్కాతాడు. “హలో” అని అరిచాడు.

“నేనండీ విమలాదేవిని మాట్లాడుతున్నాను. మావార్ని ఎవరో హత్యచేశారు?” అంది.

“రామ్మూర్తిగారినా?” అడిగాడు ఆతృతగా మాధవ రావు.

“అవునండీ!”

“నేను వస్తున్నాను” అంటూ ఫోన్ కట్ చేశాడు.

రామ్మూర్తి పెద్ద ఇంజనీరు. గవర్నమెంటు సర్వీసులో వుండేవాడు. మాధవరావు కంట్రాక్టులు ప్రారంభించిన కొత్తలో ఇద్దరూ స్నేహితులైనారు. ఆ తర్వాత కొన్ని సంవత్సరాలకు రామ్మూర్తి ఉద్యోగం మానేసి మాధవ

రావుతో భాగంపెట్టాడు.

మాధవరావు ఎక్కివచ్చిన కారు రామ్మూర్తి ఇంటిముందాగింది. కాంపౌండ్ నిండా జనం వున్నారు. పోలీస్ వాన్ వెలుపలేవుంది. జనాన్ని త్రోసుకుని లోనికి వెళ్ళాడు.

రామ్మూర్తి శరీరం రక్తంతో తడిసివుంది.

“ఏం జరిగింది?” అడిగాడు ఇన్ స్పెక్టర్ ను.

“ఏముంది? ఎవడో కాంపౌండ్ వెలుపలనుండి పోలిస్ వాన్ కారు దిగుతున్న రామ్మూర్తిగారిని రివాల్యూరుతో కాల్చిచంపాడు.”

“అతన్నెవరూ చూడలేదా?”

“లేదు! నల్ల అంబాసిడర్ కారులో వెళ్ళిపోయాడని కొందరంటున్నారు.”

మాధవరావు రామ్మూర్తి పైకివంగి మాళాడు. గుండెకు పైగా, రివాల్యూరుగుండు దూసుకుపోయిన గాయం కనుపించింది. పోలీసులు ఫోటోలు తీయటం ముగించాక, శవాన్ని పోస్ట్ మార్ట్ చేసేందుకు, అంబులెన్సుకు తరలించారు.

మాధవరావు లోనికి వెళ్ళాడు. విమలాదేవి విచారిస్తూ కూర్చునుంది. “అన్నయ్యా!” అంటూ బావురుమని ఏడ్చింది.

“ధైర్యం తెచ్చుకో అమ్మా! ఆయనకు చావు ఇంతత్వరగా ఈ దూపంలో వస్తుందని నాకు తెలీదు” అన్నాడు కళ్ళు తుడుచుకుంటూ.

ఇన్ స్పెక్టర్ లోనికొచ్చాడు. విమలాదేవి ఏడుస్తూనే ఆయనకు నమస్కారం చేసింది.

“అమ్మా! మీకు జరిగిన అన్యాయం తలచుకొంటే నాకు విచారం గావుంది. మీవారికి ఎవరన్నా విరోధులున్నారా?” అడిగాడు.

“వాడికి విరోధులేమిటండి! చాలా మంచివాడు!”  
అన్నాడు మాధవరావు.

“సారీ! మీరిద్దరూ స్నేహితులుకదూ! వారిగురించి మీకే ఎక్కువ తెలిసుండాలి. చెప్పండి” అన్నాడు ఇన్ స్పెక్టర్.

“తెలిసేందుకేముంది. పనితప్ప మరో ప్రాపకం లేనివ్యక్తి. నమ్మక స్తుడు. అందరితోనూ మంచిగావుంటాడు” అన్నాడు మాధవరావు.

“కానీ అతని కవరో విరోధులున్నారన్నది సత్యం. ఈ కవరు చూడండి” అంటూ జేబులోంచి నీలంరంగు కవరు తీసి చూపించాడు.

దాన్ని చూడగానే మాధవరావు కళ్ళు జైలుకమ్మాయి. శరీరం స్వాస్థ్యం తప్పిపోయింది. తూలిపడబోయాడు.

ఇన్ స్పెక్టర్ పడకుండా పట్టుకున్నాడు.

మాధవరావు తమాయించుకుని నిలబడాడు.

“ఏమిటలాగయిపోయారు?” అడిగాడు ఇన్ స్పెక్టర్.

“రామ్మూర్తి చావు నన్ను కాస్త కలవరపెట్టింది” అన్నాడు తన భయం బయట పడనీయకుండా జాగ్రత్తపడు తున్నట్లు.

“ఈ కవరులో ఉత్తరం వుంది” అంటూ చిన్న తెల్ల కాగితం వెలుపలకు లాగాడు. దాన్ని పెద్దగా చదివాడు. అందులోనూ “ఈ మధ్యాహ్నం మాడుగంటలకు నీ చావు మూడింది కాచుకో” అని వుంది.

రామ్మూర్తిని చంపినవ్యక్తే తన్ను చంపుతానని బెదిరించా డన్న విషయం మాధవరావుకు అర్థంకాగానే సగంప్రాణం పోయింది.

“మీరింతకుముందిలాంటి కవరు చూశారా?” అడిగాడు

ఇన్ స్పెక్టర్.

“చూశానండీ!” అంటూ జేబులోంచి కవరు తీసి అందిస్తూ “నాకు రాత్రికి ముహూర్తం పెట్టాడు. ఎలాగైతే నా మీరే కాపాడాలి!” అన్నాడు ఏడుస్తూ మాధవరావు.

ఇన్ స్పెక్టర్ ఉత్తరం పూర్తిగా చదివి “ఈ వుత్తరాల్ని బట్టి చూస్తే అతనెవరో మీ ఇద్దరికీ విరోధిలా వున్నాడు. అందుకే ఇద్దరినీ బెదిరించాడు” అన్నాడు.

“నా దేవరయివుంటాడాని ఎంతో ఆలోచించాను. తల బ్రద్దలు కొట్టుకున్నాను ఇప్పటిదాకా. నా కెవ్వరూ తోచడం లేదు. ఈ రాత్రికి ఊరొదిలి వెళ్ళిపోవాలనుకుంటున్నాను.”

“అలాంటి పిచ్చిపని చెయ్యకండి. మాంతకుడు తన పని సులభంగా నెరవేర్చుకునేందుకు మీరే వీలు కల్పించినట్లవుతుంది” అన్నాడు ఇన్ స్పెక్టర్.

“అయితే నన్నేం చెయ్యమంటారు?”

“ఇంట్లోనే వుండండి. ఎక్కడికీ వెళ్ళకండి. మీకు సాయంగా వుండేందుకు నలుగురు పోలీసుల్ని పంపుతాను” అన్నాడు ఇన్ స్పెక్టర్.

“మీ రెలాగైతే నా వాడెవడో పట్టుకుని ఉరికంబ మెక్కించాలి” అన్నాడు మాధవరావు.

“అలాగే! మీరు ధైర్యంగా వుండండి” అన్నాడు ఇన్ స్పెక్టర్.

మాధవరావు విమలాదేవికి ధైర్యం చెప్పి, తనకుతనే ధైర్యం తెచ్చుకొని, తిన్నగా కారెక్కి ఇంటికి వెళ్ళాడు.

## 6

ఆనంద్ హోటల్ లో కూర్చున్నాడు. తెలటి గుడ్డతో రివాల్యూర్ శుభ్రంగా తుడిచి పెట్టుకున్నాడు. ఫోన్ కాలి కోసం ఎదురుచూస్తూ, గాను తర్వాత గాను బ్రాంది

త్రాగడం మొదలెట్టాడు.

ఫోన్ గణగణమంటూ మ్రోగింది.

రిసీవరు తీశాడు. “హాలో!” అన్నాడు ఆనంద్.

అవతల వేపునుండి “నేనే!” నంటూ పతి కంఠం వినిపించింది.

“ఏమిటి విశేషాలు?” అడిగాడు ఆనంద్.

“అంతా అనుకున్నట్లుగానే జరిగింది. నిన్నెక్కరూ గురు పట్టలేదు. కానీ కారునుమాత్రం గుర్తుపట్టారు” అన్నాడు పతి.

“ఫరవాలేదు. ఆ కారు మనదిగాదు” అన్నాడు ఆనంద్.

“మీరు చూపించిన ఫోటోలోవున్న మనిషిలాంటి మనిషి రామ్మూర్తి గారింటికి వచ్చాడు. అతనూ, ఇన్ స్పెక్టర్ ఇంట్లోకి వెళ్ళి చాలాసేపు తర్వాత తిరిగొచ్చారు. కారెక్కుతూ, ఇన్ స్పెక్టర్ తో ఇంట్లోనే వుంటాననీ, తనకు రక్షణగా నలుగురు పోలీసుల్ని పంపమని పురమాయింఛడం నేను విన్నాను” అన్నాడు పతి.

“గుడ్ వర్క్! నువ్వు సాయంత్రం ఏడింటికి స్టేషనుకిరా. నాలుగో ఫ్లాట్ ఫామ్ పైన నీకోసం కాచుకు వుంటాను. బెదిలై ఈ విషయాలు రేఖకు చెప్పావా?”

“లేదు!”

“చెప్పొద్దు. ఆడవాళ్ళ నోట్లో రహస్యం దాగదు.”

“యస్ బాస్. మన తర్వాత కార్యక్రమం చెప్పలేదు” అన్నాడు పతి.

“అందుకే నిన్ను రమ్మంది” అంటూ ఫోన్ కట్ చేశాడు.

బ్రాండ్ మరో గ్లాసు పుచ్చుకున్నాడు.

జేబులోంచి లావుపాటి కవరు వెలుపలకు లాగాడు.

అందులో ఐదు ఫోటోలున్నాయి. రామ్మూర్తి ఫోటోపైన ఎర్ర సిరాతో పెద్ద 'ఇంటూ' మార్కు పెట్టాడు.

బాత్ రూంకి వెళ్ళి స్నానంచేసి, శుభ్రంగా డ్రస్ చేసుకున్నాడు. రివాల్యరును చంకలో అమర్చుకున్న గ్లవ్ లో బిగించాడు. పైన కోటు తొడుక్కుని, చకచక క్రిందికి దిగొచ్చాడు.

రెస్టారెంటులో టిఫిను చేద్దామని వెళ్ళాడు.

అందరూ అప్పుడే రామ్మూర్తి హత్యగురించి చర్చిస్తున్నారు. హంతకుడి ధైర్యానికీ, సాహసానికీ, అచ్చెరువు చెందిపోతున్నట్లు మాట్లాడసాగారు.

వాళ్ళ మాటలు విని నవ్వుకున్నాడు. బేరరు రాగానే దోసె, కాఫీ తెమ్మని చెప్పాడు.

ఐదు నిమిషాల్లో టిఫిన్ ప్లేటు తెచ్చి ముందు పెట్టాడు. మెల్లగా స్పూనుతో తినటం ప్రారంభించాడు.

మాధవరావును ఎలా చంపడమాని ఆలోచించసాగాడు. ప్రతిరోజు తొమ్మిదిగంటలకల్లా రజిని ఇంటికి వస్తాడని తను సేకరించిన సమాచారంవల్ల తెలిసింది. అతన్ని సులభంగా చంపొచ్చనుకున్నాడు. అందుకే తొమ్మిది గంటలకు ముహూర్తం పెట్టాడు.

కాని రామ్మూర్తి చావును చూచి బెదిరిపోయి, ఇంట్లోనే వుండేందుకు తీర్మానించుకున్నాడతను. అందుకు తోడు పోలీసుల్ని తనకు రక్షణగా పిలిపించుకుంటున్నాడు.

కాఫీ త్రాగడం పూర్తి చేశాడు. బిల్లు చెల్లించి, హోటలు నుండి బయటపడాడు.

రికాపెక్కి "రెలుసేషను" అన్నాడు. హత్యచేసిగూడా రాజులా తిరగగల ధైర్యం వున్నందుకు తన్ను తనే అభినం

నించుకున్నాడు ఆనంద్. స్టేషనుముందు దిగి డబ్బులిచ్చి లోని కళ్యాడు.

నాలుగో నెంబరు ఫ్లాట్ ఫాం చివరికంటా నడిచివెళ్ళాడు. వచ్చేపోయే రైళ్ళేవి లేకపోవడంతో జనమెవ్వరూలేరు. పతి కూర్చుని సిగరెట్ కాలుస్తున్నాడు. ఆనంద్ ను చూడ గానే లేచి ఎదురువచ్చాడు.

“రేఖ నిన్ను డిగిండా ఎక్కడికి వెళ్తున్నావని?” అడిగాడు ఆనంద్.

“అడిగింది. అలా తిరిగి వస్తానని చెప్పాను.”

“నన్ను గురించి అడిగిందా?”

“ఎక్కడున్నావనీ, ఏంచేస్తున్నావనీ అడిగింది. తెలి దన్నాను.”

“గుడ్! ఈ రాత్రికి మాధవరావును చంపాలి! ఏదైనా మార్గం చెప్పు.”

“నాకేం తోచడంలేదు. నువ్వే ఆలోచించు. హత్య చెయ్యడంతప్ప మరేపనయినా చేసేందుకు నాకు అభ్యంతరం లేదు!”

“అయితే నువ్వు రజినిని ఎనిమిదిన్నరకల్లా కలుసుకో. ఆమెను భయపెట్టి మాధవరావును అక్కడికి రప్పించేందుకు ఒప్పించు. మిగిలింది నేను చూసుకుంటాను” అన్నాడు.

“ఆమె ఒప్పుకోకపోతే!”

“చంపుతానని బెదిరించు. దెబ్బతో మాధవరావుకు రమ్మని ఫోన్ చేస్తుంది.”

“అంతా అయ్యాక నా గుర్తులన్నీ పూస గుచ్చినట్లు పోలీసులకు చెప్పితే క్షణాలమీద వేటాడి పట్టుకోదూ నన్ను” తన అనుమానం వ్యక్తంచేశాడు పతి.

ఆనంద్ కు అతను చెప్పిందిగూడా సబబుగానే తోచింది. పతి పట్టుబడకుండా ఉండాలంటే రజినినికూడా చంపాలి. ఆనవసరంగా అమాయకురాలి ప్రాణాలు తీసేందుకు మన సాప్పలేదు.

ఆలోచిస్తూ కూర్చున్నాడు. అతనికి మెరుపులా ఏదో ఆలోచన తట్టింది. సంతోషంగా ఈలవేశాడు. తన ప్లాను పతికి చెప్పాడు.

“ఓ. కే!” అన్నాడు పతి.

“ఒక హత్య పూర్తయింది. మరి ఇస్తానన్న రెండువేలు ఇచ్చేస్తారా?” అడిగాడు.

జేబులోనుండి డబ్బుతీసి ఇచ్చాడు. ఆందుకుని భద్రం చేసుకున్నాడు పతి. ఇద్దరూ అక్కడనుండి విడిపోయారు. పతి రైలుపట్టాలుదాటి రెండో ప్లాట్ ఫామ్ పైకెక్కి అటుగా వెలుపలి కొచ్చేశాడు.

7

రేఖకు పతి ఏంచేస్తున్నాడో అర్థంగాలేదు. ఏమడిగినా విసుక్కోవడం మొదలెట్టాడు. మరీ ఘట్టిగా అడిగితే ‘అడ దానివి నీ కెందుకు?’ అంటున్నాడు. నెల్లూరులో బయలుదేరింది మొదలు, తను ఆనంద్ తో మనకు సంబంధంవద్దని పోరాడింది.

ఆనంద్ ను చూస్తేనే రేఖకు భయం పుట్టుకొచ్చింది. అతని కళ్ళల్లో క్యూరత్వం అతన్నో బెబ్బులిలా చిత్రించ సాగింది తన కళ్ళకు.

మధ్యాహ్నం పన్నెండు గంటలకు అన్నంతిని వెళ్ళాడు పతి. తిరిగి నాలుగింటికి వచ్చాడు. గంటసేపు గదిలో వున్నాడు. ఉన్నగంటా, చీమ చిటుక్కుమన్నా కంగారు పడిపోసాగాడు.

ఇద్దరూ ఏదైనా ఘోరం చేశారేమోననిపించింది. తనపైన తనకే అసహ్యం వేసింది. నీచుడ్చి నమ్ముకుని లేచివచ్చి నందుకు, ఇట్లాదిలాక మొదటిసారిగా విచారించింది.

పతి నెలాగైనా ఆ పాదు స్నేహంనుండి కాపాడాలి. అందుకు తనేం చెయ్యాలి ఆలోచించసాగింది.

పతి వెళ్ళబోయేముందు అడిగింది. అతను చెప్పలేదు. తనూ వస్తానంది. వద్దన్నాడు. మొండికేసింది. కనురుకున్నాడు.

అతను వెళ్ళాక రేఖగూడా హోటల్ తలుపులు తాళం బెట్టి వెళ్ళింది క్రిందకు. పతి రికా ఎక్కుతూ కనిపించాడు. రేఖగూడా రికా ఎక్కి పోనిమ్మంది.

పతి ఎక్కిన రికా వెనుకాలనే రేఖ రికా వెళ్ళింది. అతను దిగి స్టేషనులో కళ్ళటం రేఖ గమనించింది.

పది నిమిషాలు అక్కడే నిలబడింది. పతి తిరిగొస్తాడేమోనని చూడసాగింది. రాలేదు.

ఇంతలో మరో రికాలోంచి దిగుతున్న ఆనంద్ కనుపించాడు. ఆమెకు అసలు సంగతి అరమయింది. ఇద్దరూ ఏదో గూడుపురాణి చేస్తున్నారన్నమాట.

ఆనంద్ కూడా స్టేషనులోకి వెళ్ళిపోయాడు.

అరగంటసేపు అక్కడే తచ్చాడుతూ నిలబడింది.

“గిరాకీ కావాలా?” అంటూ రికావాళ్ళు చుట్టూ ముట్టారు. నాలుగుతిటి ఇంకా స్తూ దూరంగా వెళ్ళి నిలుచుంది. ఒంటరిగా ఆడది నిలబడితే చాలు, విటుడికోసం వేటాడుతుందనుకుంటారు వెధవలు.

నలుగురైదుగురు నాగరికంగావున్న స్టూడెంట్లు తన ప్రక్కనే వెళ్తూ ఈలవేశారు. తల త్రిప్పిచూసింది.

“వస్తావా?” అడిగాడొకడు.

“వందిస్తాం! నలుగురికీ!” అన్నాడు మరొకడు.

చెప్ప విప్పింది విసిరి కొట్టేందుకు. నలుగురూ ఉదా యించారు.

ఇంతలో సేషనులోనుండి ఆనంద్ రావటం గమనించింది. అతనువచ్చి హోటల్ డ్రీమ్లాండ్ కు రికా మాట్లాడుకోవటం దూరంచేసింది. అతని రికా కదిలిపోయాక తనుకూడా అదే హోటల్ కు రికా మాట్లాడుకుంది.

డ్రీమ్లాండ్ ముందు దిగి లోనికి వెళ్ళింది. ఆనంద్ ఏ గదిలో వుంటాడో ఎలా తెలుసుకోవాలో అరంగాలేదు. అతను తన స్వంత పేరుపైన రూం తీసుకొని వుండడు. పతిగూడా మారు పేరుమీదే రూం తీసుకున్నాడు.

ఒక్కొక్క అంత సే ఆనంద్ ను వెతుక్కుంటూ తిరిగింది. మూడో అంత నులోని ముప్పయి అరవరూం ఒక్కటి తెరచి వుంది. మిగిలిన అన్నింటికీ తాళాలు వేసి వున్నాయి. ఆనంద్ ఆ గదిలోనే ఉండివుండాలని ఊహించింది.

మెల్లగా తలుపు తట్టింది. లోపల్నుంచి ఏ విధమైన సమాధానం రాలేదు. ఇంకొంత పెద్దగా తట్టింది. తలుపులు తెరచుకున్నాయి. ఎదురుగా ఆనంద్ కనుపించాడు.

“మే! ఏ కమిన్!” అడిగింది.

“నువ్వా! రా!” ఆశ్చర్యం, కంగారు ధ్వనించాయి అతని కంఠంలో.

ఆమె చెయ్యిపట్టుకుని ఒక్కలాగు లాగి, తలుపులు మూశాడు. బోల్ పెట్టాడు.

“ఇక్కడి కందుకొచ్చావ్? నేనిక్కడున్నానని పతి చెప్పాడా?”

“పతి పిరికిపంద. అడవాళ్ళంటే అతనికి గౌరవంలేదు.

నా కతను చెప్పలేదు. నేనే వెతుక్కంటూ వచ్చాను” అంది రేఖ.

“ఎందుకు?”

“నీతో మాట్లాడాలని.”

“నాతోనా? నీకేం మాటలు?”

“పతిని నేను ప్రేమించాను. నాకు అమరనుఖాలు అవసరంలేదు. కానీ మా ప్రేమ కలకాలం వరిల్లాలి. ఆతనితో నేను జీవించాలి. కూలిచేసుకోవయినా బ్రతపతాం. ఆతన్ని నువ్వు లేనిపోని వ్యవహారాల్లో లాగి అన్యాయం చెయ్యవద్దు. ఆతన్నొదిలెయ్య” అంది రేఖ.

“నాకు ఆతనికీ ఏం సంబంధంలేదు. మేమేం ఘోరాలు చెయ్యడంలేదు” అన్నాడు ఆనంద్.

“నాకు తెలుసు మధ్యాహ్నం జరిగిన హత్య నువ్వే చేశావని. అందుకు నీకు పతి నాయంగా వున్నాడనిగూడా తెలుసు” అంది రేఖ నిదానంగా.

“నో! నో! అంతా అబద్ధం!” అన్నాడు పెద్దగా.

“అబద్ధం కావాలనే కోరుకుంటున్నాను. పతిని కదిలేసి నందుకు ప్రతిఫలంగా నీకేం కావాలన్న ఇస్తాను. ఇష్టముంటే ఇప్పుడే, ఇక్కడే అనుభవించు. అంతకన్నా నేను నీకు ఇవ్వగలిగిందికూడా లేదు” అంది రేఖ.

“నాన్నెన్నో! నోటికొచ్చినట్టల్లా వాగకు” అన్నాడు ఆనంద్.

“నా మాట వినకుంటే, నేను చెప్పిన వివరాలు ఎక్కడ వాగకూడదో అక్కడికే వెళ్ళి వివరంగా వాగుతాను. అప్పుడేమవుతుందో తెలుసా?” అడిగింది రేఖ చెక్కు చెదరని గుండె ధైర్యంతో.

“అంటే పోలీసులతో చెప్పావా?”

“చెప్పాను!”

“అలా చేస్తే పతిని గూడా త్రోస్తారు నాతో బాటు జైల్లోకి.”

“కనీసం అక్కడ ప్రాణాలతో నన్నా ఉంటాడు. నీతో వుంటే అవి గూడా దక్కవని తెలుసు” అంది రేఖ.

ఆనంద్ కు మతిపోయింది. అనుకోని విధంగా సంఘటనలు మలుపు తిరుగుతున్నాయి. ఒక అబల తనకూ, తన ప్లానుకూ పెద్ద ఆపదలా అడ్డురావడం సహించలేకపోయాడు.

ముందుకి దూకి రేఖ జుట్టుపట్టుకున్నాడు. క్రిందికి వంచి వెడల్పాటి ప్లాస్టర్ తీసి నోటికి అతికించాడు. కరెన్ త్రాడు లాగి కాళ్ళు చేతులు కట్టి, మంచం కిందకు తోశాడు. ఆమె నెలా వదిలించుకోవాలాని ఆలోచిస్తూ కూర్చున్నాడు.

## 8

ఎనిమిది గంటలూ నలభై అయిదు నిమిషాలయింది.

మాధవ రావు ఆఫీసు రూంలోనే కూర్చున్నాడు. ఎదురుగా వున్న గోడగడియారం కేసి చూడసాగాడు. కిటికీ తలుపులన్నీ మూసివున్నాయి. గుమ్మం వెలుపల పోలీస్ కానిస్టేబుల్ వున్నాడు. కాంపౌండ్ లో మరో నలుగురు జవాన్లు కాపలా వున్నారు. ఆయనకు కొంత ధైర్యంగా వున్నా, భయంగా మాత్రం వుంది.

హంతకుడు అఖండుడు. మిట్ట మధ్యాహ్నం, నట్టనడి వీధిలో నిల్చుని రామ్మూర్తిని కాల్చి చంపిన కర్కాటకుడు. వాడికి తన్ను చంపడం అసాధ్యం కాదేమోననిపించింది.

ఫోన్ మ్రోగింది. రిసీవరు పెక్కా త్తి “హల్లో! మాధవ రావు స్పీకింగ్!” అన్నాడు పెద్దగా.

“నేను యస్. పి. ఆదిత్యన్ ను మాట్లాడుతున్నాను,” అన్నాడు అవతలవైపునుండి అధికారం వుట్టిపడే గొంతుకతో.

“చెప్పండి సార్! మీ వాళ్ళు కాపలావున్నారు. నాకేం భయంలేదను కుంటాను” అన్నాడు.

“అ మాటే చెప్పాలని ఫోన్ చేశాను. రామ్మూర్తిని చంపిన హంతకుడు చిక్కాడు. ఇంతకుముందే అరెస్టుచేసి తీసుకొచ్చాం. మా వాళ్ళను స్టేషనుకి వెళ్ళమని చెప్పండి. మీరు వెంటనే పోలీస్ హెడ్ క్వార్టర్స్ కు రండి. వాడిని చూద్దురు” అన్నాడు ఎస్. పి.

“నన్ను హత్య చేస్తానన్నదిగూడా అతనేనా?” అడిగాడు మాధవరావు ఆతృత, భయం చావక.

“ఆఁ! అతనే. మీరు త్వరగా రావాలి. వచ్చేప్పుడు ఆ కవరుకూడా పట్టుకురండి” అన్నాడు యస్. పి.

“అలాగే! వస్తున్నాను” అంటూ ఫోన్ కట్ చేసి తలుపులు తెరచి, కానిస్టేబుల్స్ తో జరిగిన విషయం చెప్పాడు. వాళ్ళు వెంటనే వెళ్ళిపోయేందుకు సిద్ధమైనారు.

మాధవరావు బట్టలు మార్చుకుని, నీలం రంగు కవరు జేబులో పెట్టుకొని, భార్యకు తను విన్న శుభవార్త చెప్పాడు. ఆమె గుండెలమీద కుంపటి దిగిపోయినట్లు తేలికపడింది.

వెలుపలికొచ్చి కారెక్కాడు. గంట రెండు నిమిషాలు తక్కువగా నొమ్మిదయింది.

కాంపౌండ్ గేటు దాటుతుండగా కుడికణత చురుక్కుమంది. తలత్రిప్పాడు మాధవరావు. గుండెల్లో ఏదో లోహపు ముక్క గ్రుచ్చు కున్నట్లుంది.

“అమ్మా” అంటూ వొరిగిపోయాడు. కారు కాంపౌండ్ గేటుకు గుద్దుకుంది.

డబ్ డబ్ మంటూ గోడవారగావున్న మోటార్ సెకిల్ మబ్బుల్లోంచి దూసుకుపోయే స్పర్టిక్ లా రిఫ్టన వెళ్ళి పోయింది. ఐదు నిమిషాల్లో జనం తండోపతండాలుగా పోగయినారు.

మాధవరావుగారి భార్య జాట్టు పీక్కుంది. తల గోడకేసి బాదుకుంది.

వచ్చిన వాళ్ళల్లో ఎవరో పోలీసులకు ఫోన్ చేశారు. పది నిమిషాల్లో పోలీసు పటాలం వచ్చింది.

పోలీస్ డాక్టర్ రివాల్యూర్ గాయం చూడగానే, “రామ్మూర్తినిగూడా ఇదేరకం రివాల్యూరుతో కాల్చారు. ఆదెబ్బ, ఇది ఒకటిగానే వున్నాయి” అన్నాడు.

ఇన్ స్పెక్టర్ లోనికి వెళ్ళి జరిగిందంతా తెలుసుకున్నాడు. ఆదిత్యన్ గార్కి ఫోన్ చేసి అడిగాడు వారేమైనా మాధవ రావుకు ఫోన్ చేశారా అని. వారు తనకు తెలీదన్నారు.

అంటే హంతకుడే ఫోన్ చేసి, పోలీసుల్ని తన త్రోవ నుంచి తప్పించాడని తెలుసుకొనేందుకు పెద్ద ప్రయత్నం అవసరం లేకపోయింది.

రెండు హత్యలు పకడ్బందీగా జరిగాయి. ఇద్దరూ ధన వంతులే! ముందు చెప్పి మరీ హత్యచేశాడు హంతకుడు. వికోధులులేరన్నారు ఇద్దరూ. ఆ స్టికోసం వారనులెవరన్నా చేశారేమోననుకొనేందుకు వీలులేదు. మరి ఈ హత్యల వెనుక నున్న అసలు అంతరార మేమిటో తెలుసుకొంటే తప్ప, హంతకుణి పట్టుకోవడం అసంభవం అన్న నిర్ణయానికొచ్చాడు ఇన్ స్పెక్టర్.

మామూలుగా తను జరుపవలసిన దర్యాప్తంతా జరిపాడు. స్టేట్ మెంట్లో రిపోర్టుచేశాడు. సంతకాలు తీసుకున్నాడు.

శవాన్ని ఫోటోలు తీయించి పోస్ట్ మార్టమ్ చేసేందుకు, ఆంబు  
లెన్సులో మార్చురీకి తరలించాడు.

విజయవాడ నగరమంతా భయాందోళనలతో బిక్క  
చచ్చిపోయింది. డబ్బుగలవాళ్ళంతా ఇదేదో నక్సలైట్ల  
దురాగతమని ప్రాణాలు అరచేతుల్లో పెట్టుకుని కూర్చు  
న్నారు.

పోలీస్ డిపార్టుమెంటు పేపర్లలో ప్రకటనవేసింది. నీలం  
రంగు కవర్లలో హత్య చేస్తామంటూ బెదిరింపు ఉత్తరా  
లెవరికొచ్చినా, వారు వెంటనే దగ్గరలోవున్న పోలీస్ స్టేష  
నుకు రిపోర్టు చెయ్యమని ఆ ప్రకటనద్వారా కోరారు.

ఆ రాత్రికంతా గుండెలపైన చెయ్యివేసుకుని పడు  
కున్నారు. తెల్లారి తొమ్మిదింటిగాని ఉత్తరాలు రావని  
అందరికీ తెలుసు. అంతదాకా ఫరవాలేదనిపించింది వాళ్ళకు.

## 9

గంట పదకొండయింది.

ఆనంద్, పతి, అంతకుముందే గదికొచ్చారు. జరిగిందంతా  
చెప్పాడు ఆనంద్ రేఖ విషయం. విని కంగారుపడ్డాడు పతి.

“రేఖేది?” అడిగాడు పతి.

“ఆ మంచంక్రింద చూడు” అన్నాడు ఆనంద్.

పతి లైటువేసి ఒంగి మంచంక్రింద చూశాడు. అక్క  
డెవ్వరూ కనుపించలేదు.

“ఇక్కడ లేదే?” తల పెకలి అడిగాడు.

“లేదా? ఏమవుతుంది? నేను అక్కడికి తోసి తాళం  
వేసుకొచ్చాను” అన్నాడు ఆనంద్.

పతి మళ్ళీచూశాడు. కనుపించలేదు.

“లేదు!” అన్నాడు పతి.

ఆనంద్ గబగబ బాత్ రూం తలుపు తెరచాడు. అందులో వుండేమోనని. అక్కడా కనుపించలేదు. లెట్రిన్ తలుపు తీశాడు. అక్కడా లేదు. కానీ వెంటిలేటర్ కేసి చూశాడు. సులభంగా దూరిపోవచ్చు అందులోనుండి.

“పతి! దాంట్లోంచి వెలుపలికి వెళ్ళిపోయినట్లుంది” అన్నాడు వెంటిలేటరు చూపిస్తూ.

“నీగది మూడో అంతస్తులో వుంది. వెనుక వేపుకు దూకాల్సిందే! ఇంతెత్తునుండి దూకితే ప్రాణం పోతుంది” అన్నాడు పతి.

ఆడమనిషి అంత సాహసం చెయ్యగలదన్న నమ్మకం లేదు ఆనంద్ కు. వెనుక వేపు గార్డెన్ వుంది. అక్కడ పడి వుండేమోనన్న అనుమానం వేసింది. పతిని వెళ్ళి చూసి రమ్మన్నాడు. పతి హడావుడిగా క్రిందకు వెళ్ళాడు. ఐదునిముషాల్లో తిరిగివచ్చాడు. అక్కడెవ్వరూ లేరని చెప్పాడు.

“కొంపదీసి రేఖ నన్ను బెదిరించినట్లు పోలీసుల దగ్గరకు వెళ్ళిందా?” అడిగాడు ఆనంద్.

తన వస్తువులేమన్నా పోయాయేమోనని చూసుకున్నాడు. మంచపైనున్న పరుపు క్రింద దాచుకొన్న డబ్బుంది. కానీ ప్రక్కనున్న కవరులేదు. ఆ కవరు చాలాముఖ్యం తనకు. అది పోలీసుల చేతిలో పడిందంటే తనపని ఆఖరు. కంగారు పడ్డాడు.

“ఏమయింది?” అడిగాడు పతి.

“రేఖ నా కాగితాలు కాజేసింది. ఎక్కడున్నా ఆమెని ముందు పట్టుకోవాలి. మనం ఇక్కడుంటం తేమంగాదు. పదవెళ్ళాం. నేనిక్కడి రూం ఖాళీచేస్తాను. నువ్వుగూడా అక్కడ ఖాళీచేసి వచ్చెయ్యి” అన్నాడు ఆనంద్.

“ఎక్కడ కలుసుకుందాం.”

“గాంధీహిల్ క్రింద ట్రావెలర్స్ లాడికిరా! రామకృష్ణ అన్నపేరుతో గది తీసుకుంటానక్కడ. గంటలోగా వచ్చే య్యాలి. ఎక్కడున్నా రేఖను వెతికి పట్టుకోవాలి. ఆడ వాళ్ళతో ఇలాంటి వ్యవహారాలు చాలా ప్రమాదం” అన్నాడు ఆనంద్.

“నువ్వేం కంగారుపడకు. కనుపిస్తే కటుదిట్టం లో వెళ్తే పూచీ నాది” అన్నాడు పతి.

“నా రహస్యాలు దానికి తెలిశాక ఒకరు కటుదిట్టం లో వెట్టడంకాదు. నేనే దానినోరు శాశ్వతంగా మూయిస్తాను” అన్నాడు ఆనంద్ క్రోధంగా.

“అలాగేలే!” అన్నాడు పతి అక్కడ్నుంచి బయలు దేరుతూ.

శాశ్వ చతులు కట్టేసినా, నోటికి ప్లాస్టరేసినా, రేఖ గది లోంచి ఎలా తప్పించుకుందో ఎంత ఆలోచించినా అరం గాలేదు. గది ఖాళీచేసి, డబ్బు చెల్లించేందుకు కాంటరులో కొచ్చాడు ఆనంద్.

కాంటర్ లోవున్న వ్యక్తి “ఏం సార్! అప్పుడే ఖాళీ చేస్తున్నారా?” అడిగాడు.

“వచ్చిన పనయిపోయింది. వెళ్ళిపోతున్నాను” అన్నాడు.

“పాపం ఆ అమ్మాయిని గదిలోపెట్టి తాళంవేసి వెళ్ళి పోయారా?” అడిగాడతను. ఎవరా అమ్మాయిని అందామను తోని తమాయించుకుని, నవ్వుతెచ్చుకొన్నాడు పెదాలపైన.

“పాపం ఫోన్ చేసింది. ఇరవై ఇస్తామని చెప్పి పిల్చు కొచ్చారటగా. ఎముకలు విరిగాయంది. మీరు వచ్చేలోగా వెళ్ళిపోతానంది. అలా వెళ్ళనీకుంటే అల్లరిపెట్టి హోటల్

పరువు తీస్తానంది. దూప్లికేట్ తాళంతో తలుపులు తెరచి పంపించేశాను” అన్నాడు అతను.

“రాత్రికంతా వుంటానంది. మధ్యలోనే మనసు మార్చుకుని వెళ్ళిపోతుందని నాకేం తెలుసు” అన్నాడు ఆనంద్.

“చాలా బాగుంది సార్!”

“నువ్వో త్రిప్ప చూసుకోకపోయావా?”

“అడిగాను. డబ్బిస్తానన్నాను. ఓపికలేదంది. రేపాస్తానంది” అన్నాడు భుజాలు ఎగురవేస్తూ ఆనందంతో.

“గూడ్!” అన్నాడు చిల్లర తీసుకొంటూ.

“మళ్ళీ ఈవూర్కొస్తే మా హోటల్లోనే దిగండిసార్!”

“ఎందుకు మంచి అమ్మాయిని తెచ్చి నీకు చూపించేందుకా?” అడిగాడు ఆనంద్.

ఆనంద్ వీధిలో కొచ్చాడు. జరిగింది అరమెంది. రేఖ కట్టు ఎలానో విప్పకునుంటుంది. నోటి కంటించిన ప్లాస్టర్ పీకీ పారేసి, గదిలోవున్న ఫోన్ ద్వారా కాంటర్ క్లార్కుతో మాట్లాడి, అతనిద్వారా తలుపులు తెరపించుకొని వెళ్ళిపోయింది.

ఒక వేళ తిరిగి పతి రూంకు పోయింటుందేమోనన్న అనుమానం కలిగింది. పతిముందు తను తొందరపడి మాట్లాడటం తప్పయిపోయిందనిపించింది.

ఆమెకు, పతి తన్ను గురించి చెప్పాక, ఆమె తన్నుండి దూరంగా పారిపోతుందేమోననుకున్నాడు. పతి డబ్బుకోసం తనతో చేతులు కలిపినా, తన్ను ప్రేమించివచ్చిన స్త్రీని, తెలిసి, తెలిసి, ఆపదలోకి తోస్తాడన్న నమ్మకం కలగలేదు.

తిన్నగా తను పతి వుండే హోటల్ కు వెళ్ళామాని ఆలోచించాడు. అది అంత మంచిపనిగా తోచలేదు. అక్కడ

రేఖవుంటే ఆ వేళంలో ఆమెను చంపవలసివస్తుందేమోనన్న భయం కలిగింది. ఇంకా ముగ్గుర్ని చంపాలి. ఆ తర్వాత పోలీసులకు పట్టుపడ్డా, ఉరి తీయబడ్డా చింతలేదు. అందాకా ఎలాగైనా తప్పకుని తిరిగి తీరాలి.

రికా ఎక్కి గాంధీహిల్ క్రిందకు పోనిమ్మన్నాడు.

## 10

డ్రీమ్లాండ్ హోటల్ కొచ్చాడు పతి. తిన్న గా మెట్లెక్కి గది గుమ్మంవద్దకు చేరాడు. తలుపు తట్టాడు. తెరచుకుంది. ఎదురుగుండా రేఖ కనుపించింది.

“పన్నెండవూతూంది. ఇంతదాకా ఏంచేస్తున్నావ్?” అడిగింది రేఖ.

“కట్టుకొన్న పెళ్ళాంలా ఏమిటా సంజాయిషీ లడగటం. నువ్వొచ్చి ఎంత సేపయింది?” అన్నాడు పతి.

“రావడమేమిటి? నీ కోసం ఎదురుచూస్తూ ఇక్కడే వున్నాను.”

“నువ్వొక్కడి కళ్ళింది, ఏంచేసింది, ఆనంద్ గదిలో ఏం దొంగిలించి తెచ్చింది అంతా నాకు తెలుసు. ఎందుకళ్ళావ్ అక్కడకు” అడిగాడు కోపంగా.

“అక్కడికి వెళ్ళే వచ్చావన్నమాట!” అంది రేఖ.

“ఆ!”

తనెందుకు వెళ్ళిందీ ఏంజరిగిందీ వివరంగా చెప్పింది రేఖ.

“నిన్ను చంపాలనుకుంటున్నాడు ఆనంద్. అతని రహస్యాలు నీకు తెలిసినందుకు భయపడుతున్నాడు. ఒకవేళ ఇక్కడకు వస్తాడేమోనని భయంగావుంది” అన్నాడు పతి.

“వాడి రహస్యాలు నాకు తెలుసుండటం నీ ప్రాణాలకు మంచిది. నేను ప్రాణాలతో వున్నన్నిరోజులు నిన్ను అతనేం

చెయ్యడు, వాడిపనులు పూర్తయ్యాక నిన్నెటూ చంపాలనుకుంటున్నాడు. ఈలోగా మనం ఎటన్నా వెళ్ళిపోదాం! ఏమంటావ్!” అడిగింది రేఖ.

“నేనేం హత్యలు చెయ్యలేదు. అతనికి సాయంచేశాను. అందులోగూడా ఏవిధమైన ప్రమాదంలేదు. ఇప్పటికి నాలుగు వేలిచ్చాడు. ఇంకొ ఆరువేలు సంపాదించే మార్గంవుంది. ఈలోగా అతను పోలీసులకు చిక్కాడంటే, అతని దగ్గరున్న డబ్బుమొత్తం మనకే వస్తుంది. దాంతో సుఖంగా వుండవచ్చు. అందాకా నువ్వు ఎక్కడైనా వుండు. నేనొచ్చి కలుసుకుంటాను” అన్నాడు పతి.

“వదు! అలా జరగదు. చావో, బ్రతుకో నీతోనే వుంటాను. నీకేవిధమైన అపాయం కలగకుండా చూస్తాను.”

“నాకేం అపాయంలేదు. నన్ను నేను రక్షించుకోగలను. నీ సంగతి తెలిస్తే ఊయకోడు. అతని దగ్గర దొంగిలించి తెచ్చిన కవరు నా కిచ్చేయ్. అదిచ్చేసి నువ్వు ఎటో వెళ్ళిపోయావని చెప్తాను,” అన్నాడు పతి, తను రూం భాళీ చేయాలంటూ.

“అంటే నన్ను నట్టేట్లో ముంచేసి పోతావన్నమాట!”

“అదికాదు రేఖా! ఆనంద్ పచ్చినెత్తురు త్రాగే హంతకుడు. అతనిముందు నువ్వీ పరిసితుల్లో కనుపించావంటే చంపుతాడేమోనని భయంగావుంది.”

“చచ్చినా ఫరవాలేదు! నేనూ నీతో వస్తాను. అలా లేదంటే నువ్వుగూడా నాతో ఇక్కడే వుండు!”

పతి ఆలోచించాడు. రేఖను వదిలేసి వెళ్ళిపోయేందుకు మనస్కరించలేదు. అలాగని ఆమెను అంటిపెట్టుకొని వుండడం లేనిపోని ప్రమాదాలకు దారితీస్తుండేమోనన్న భయంగానూ వుంది. ఆనంద్ తో తెగ తెంపులు చేసుకొని ఎటైనా వెళ్ళి

పోదామనిపించింది. ఇంకొ ఆరువేలు సంపాదించుకునే  
అవకాశం జారవిడుచుకున్నట్లవుతుందని నిరాశ కలిగింది.

“ఏమిటి దీరంగా ఆలోచిస్తున్నావ్?” అంది రేఖ.

“ఏం చెయ్యడమని?”

“నీ దగ్గర నాలుగు వేలుంది. ఆనంద్ ను వదిలేసి వెళ్ళాం.  
మరేదైనా వూరుపోయి మనబ్రతుకు మనం బ్రతుకుదాం”  
అంది రేఖ.

రెండు క్షణాలలోచించాడు పతి. రేఖ చెప్పింది బాగుం  
దనిపించింది. ఆశకు అంతులేదు. ఎక్కడో ఒకచోట మనిషి  
దానికి అంతంగుర్తుపెట్టాలి. అదిక్కడే పెట్టేసి వెళ్ళటం  
వివేకమనిపించింది.

“నూట్ కేస్ సర్దు! వెళ్ళిపోదాం!!” అన్నాడు పతి.

రేఖకు ఆనందంగా వుంది. పతి తనసలహా విన్నందుకు  
గర్వంగావుంది. గబగబ బట్టలన్నీ నూట్ కేస్ లో దోపింది.  
పతి క్రిందకు దిగివెళ్ళాడు. రేఖకూడా అతనివెంటే దిగి  
వెళ్ళింది.

ఇద్దరూ వీధిలోకొచ్చారు. రికా ఎక్కి క్రిష్ణాబారేజివద్దకు  
పోనిమ్మన్నారు. పతికి బారేజి కాలినడకనదాటి అక్క  
డుంచి మరో రికాలో మంగళగిరిదాకా వెళ్ళి, ఆ తర్వాత  
గుంటూరు చేరుకుందామనివుంది. గుంటూరులో రెండు రోజు  
లుండి ఆ తర్వాత విశాఖపట్నం వెళ్ళి అక్కడేదన్నా  
హోటల్ లో చిన్న ఉద్యోగం సంపాదించుకో వచ్చునన్న  
ధైర్యం కలిగింది.

బారేజిముందు దిగి డబ్బులిచ్చాడు. రికా వెనక్కి వెళ్ళి  
పోయింది. రేఖ నూట్ కేస్ పట్టుకొని ముందు నడకసాగింది.

వెనక వేపు చూశాడు పతి. ఎవ్వరూ కనుపించలేదు. మెర్క్యురీలెట్లు దేదీప్యమానంగా వెలుగుతున్నాయి. తమను దాటుకుని నాలుగైదు రికాలు వెళ్ళిపోయాయి.

ఇరవై నిమిషాలు పట్టింది బ్యా రేజి దాటేందుకు. బ్యా రేజి దాటాక అంతా చీకటి. జనసంచారంలేదు. నాలుగైదు రికాలున్నాయి. వెళ్ళి మంగళగిరికి వస్తారాని అడిగాడు. ఎవ్వరూ వస్తానునలేదు. రేఖకు చెప్పాడు. ఆమెకు అయోమయంగా వుంది. అర్ధరాత్రి, చీకట్లో, అక్కడెలావుంటామని ఆలోచించ సాగింది.

“ఇలా అడ్డంగా నడిచివెళ్ళే ‘క్రిష్ణాకనాలు’ స్టేషను వస్తుంది. అక్కడికళ్ళాం. ఏదైనా రైలురావచ్చు. రాకున్నా అక్కడ మనం పడుకోవచ్చు” అన్నాడు పతి.

“అలాగే!” నంది రేఖ.

నడక మొదలెట్టారు.

కాలిబాట. ముళ్ళు, కంపలు, రాళ్ళు, నడవటం కష్టంగా వుంది రేఖకు. అరాత్రి ఏమీ ఆహారం తీసుకోలేదు. నీరసం గానూ వుంది. పతికూడా వెంట నడవసాగాడు.

వెనకవరిదో అడుగుల చప్పుడయింది. తలత్రిప్పి చూశాడు. చీకట్లో నల్లటి సూట్ లోవున్న ఆకారం కనుపించింది. పతి నిలబడ్డాడు. రేఖ ముందుకు నడవసాగింది.

“పతి! నన్ను తప్పించుకోవడం అసాధ్యం. నాది నాగు పాము పగ. చేతులెత్తు! లేకుంటే కాలి చంపుతాను” అరిచాడు ఆనంద్.

రేఖకూడా ఆ మాటలు వినిపించాయి. వెనక్కి పరు గెత్తుకొచ్చి పతి వెనుక గా నిలబడింది.

“శేఖా! నా గదిలో దొంగిలించిన కాగితాలు ఇచ్చేయ్!”  
అన్నాడు ఆనంద్.

“నా దగరలేవు!” అంది శేఖ.

“ఏం చేశావ్?”

“పోలీసుల కిచ్చాను.”

“ఎందుకిచ్చావ్?”

“నిన్ను పట్టించేందుకు.”

ఆనంద్ పెద్దగా నవ్వాడు.

## 11

ట్రావలర్స్ బంగళా ఏలూరురోడ్ లో వుంది. రంగయ్య సారాగ్లాసు పుచ్చుకుని, ఒక్కొక్క చుక్క త్రాగ సాగాడు. మత్తు మెల్లగా మెదడుకు ఎక్కసాగింది. వచ్చి రాని బూతుపాట వల్లించసాగాడు.

ఆ బంగళాకు రంగయ్య కాపలాదారు. వచ్చే పోయే వాళ్ళకు అన్నిరకాల ఏర్పాట్లుచెయ్యడం అతనిపని. మందు తెచ్చివ్వడం, మంచిమంచి అమ్మాయిల్ని స్లయి చెయ్యడం, అందుకు ప్రతిఫలంగా సంపాదించిన సొమ్ముతో నుష్టుగా త్రాగడం అతని పని.

అతని కవ్వూలేరు. ఒకప్పుడు అంటే పదేళ్ళముందు కూతురు, కొడుకు వుండేవాళ్ళు. పెళ్ళాం ఎప్పుడో చచ్చి పోయింది. వాళ్ళిద్దరూ గుర్తుకు రాగానే కన్నీళ్ళు అప్రయత్నంగా వచ్చాయి.

కూతురు రంభలాగుండేది. మంచి యవ్వనంలో దొర మాగిన మామిడిపండులాగుండేది. పిల్లాడుకూడా రాజాలాగుండేవాడు. ఇద్దర్నీ రెండు కళ్ళుగా పెంచాడు. కానీ విధి వక్రించింది.

ఆ రాత్రి తన జీవితంలో మరచిపోని రోజు.

రాత్రి పదిగంటలప్పుడు పెద్ద కారొచ్చింది. అందు లోంచి ఇద్దరు ఇంజనీర్లు దిగారు. వాళ్ళు తనకి తెలుసు. వాళ్ళు వచ్చిన అరగంటకు మరో చిన్న కారు వచ్చింది. అందులోంచి ముగ్గురు పెద్దమనుషులు దిగారు. రాగానే ఇంజనీర్లని గురించి అడిగారు. అంతకుముందేవచ్చారని వాళ్ళకు చెప్పాడు తను.

వాళ్ళు లోనికి వెళ్లారు.

ఇంజనీరు రామ్మూర్తి తన్ను పిలిచాడు. విస్కీ సీసాలు సర్ది గాసుల్లోపోసి అందరికీ ఇవ్వమన్నాడు. చేశాడు తను. అతను తనకు పై అధికారి. ఆయనంటే భయం రంగయ్యకు. వచ్చిన పెద్దమనుషులు నోట్లకట్టలు లెఖ్ఖపెట్టి యిచ్చారు. ఇంజనీరు వాట్ని అందుకుని కోటుజేబుల్లో దాచుకున్నారు.

బిరియానీ పాకెట్లు విప్పి తిన్నారు. మనుషులకు మత్తు బాగా ఎక్కింది. రామ్మూర్తి, రంగయ్యని పిలిచాడు. వెళ్ళి చేతులుకట్టుకొని నిలబడ్డాడు.

“ఇద్దరమ్మాయిల్ని పట్టా!” అన్నాడు వందరూపాయల నోటిస్తూ.

అరటిపళ్ళు, అగ్గిపెట్టెలా అంగట్లో కొని తెచ్చేలాంటివి ఆయనకు. నోటందుకుని, కాళ్ళీడ్చుకుంటూ ప్రక్కనే వున్న పైడిపేటకు వెళ్ళాడు. తనకు తెలిసిన కాతాలకు గిరాకులున్నాయి. ఎవ్వరూ రామన్నారు. పేటంతా తిరిగి తిరిగి కాళ్ళు నొప్పిపుట్టాయి.

చిన్నగా అడుగులు వేసుకుంటూ వెనక్కి తిరిగొచ్చాడు. రామ్మూర్తి వరండాలోనే వున్నాడు. చేతిలో బ్రాండ్ సీసా వుంది.

“ఎదిరా?” అడిగాడు.

“ఎవ్వరూ చిక్కలేదు బాబూ!” అన్నాడు.

“అయ్యా! బువ్వలిందువుగాని రా!” అంటూ తండ్రిని పిలివనొచ్చింది రంగయ్యకూతురు మాలక్ష్మి.

“నువ్వు పదవే! నేనొస్తున్నాను” అన్నాడు రంగయ్య.

“అదెవ్వరా!” అడిగాడు రామ్మూర్తి.

“నాబిడ్డబాబూ!” అన్నాడు రంగయ్య.

“బాగానేవుంది. దాన్ని పంపు చాలు!” అన్నాడు రామ్మూర్తి.

“దాన్నా! పెళ్ళి చేసేందుకు ఏర్పాట్లు చేస్తున్నాను బాబయ్యా! మేమటువంటివాళ్ళం కాము. అది రాదు” అన్నాడు.

“రాదూ!” అంటూ పెద్దగా అరచి చేతిలోవున్న బాటిల్ తో రంగయ్య నెత్తిపైన మోదాడు. దెబ్బ బలంగా తగిలింది. ‘అమ్మా!’ అంటూ క్రిందపడిపోయాడు. తండ్రిని పట్టుకునేందుకు పరుగెత్తింది మాలక్ష్మి.

మాలక్ష్మిని రామ్మూర్తి పొదివి పట్టుకున్నాడు. విడిపించుకునేందుకు కాళ్ళతో తన్నింది. చేతులతో రక్కింది. తల ఎగలేసింది. కానీ రామ్మూర్తి పట్టువదలకుండా లోనికీడ్చుకెళ్ళాడు.

అక్కడోసం వచ్చిన రంగయ్యకొడుకు అంతాచూశాడు. వాడి నెత్తురు సలసల కాగింది. ముందుకు పరుగెత్తాడు. తలుపులు మూసుకున్నాయి. కిటికీదగ్గర కెళ్ళాడు. దాన్ని కూడా మూసేశారు. పైకెక్కి వెంటిలేటరులోంచి లోనికి చూశాడు.

లోపలున్న ఐదుగురూ మాలక్ష్మిమీద పడ్డారు. ఒకడు చీరలాగాడు, మరొకడు బాకెట్ చింపాడు. ఇంకొకడు

అంగా పీకాడు. మాలక్ష్మీ ఏడ్చింది. బ్రతిమిలాడింది. వాళ్ళు వినిపించుకోలేదు. మంచంపైన పడేశారు. నలుగురు కాళ్ళు చేతులు పట్టుకొన్నారు ఘట్టిగా. రామ్మూర్తి ఆమె తొడల సందున కూర్చున్నాడు.

రంగయ్య కొడుకు ఆ ఘోరం చూడలేకపోయాడు.

“అయ్యా!” అంటూ మాలక్ష్మీ పెట్టిన కేక రంగయ్య కొడుకులోని మనిషిని చంపేసింది. ప్రతీకారంకోసం మనస్సు తహతహలాడింది. ఆ రాత్రి మాలక్ష్మీ ఉరితీసుకుంది.

పేదవాళ్ళ కావడంవల్ల తిండికిలేక ప్రాణాంతీనుకున్నారన్నది లోకం. రంగయ్యకొడుకుమాత్రం ఇంట్లోంచి పారిపోయాడు. ఆ ఐదుగురు మనుషులు ఎవరో, ఎక్కడుంటున్నారో, ఏంచేస్తున్నారో, వివరాలు సేకరించాడు.

రంగయ్య కొడుకుపోయాక సగం చచ్చిపోయాడు. కొడుకు యింటికిరావడం మానేశాక పూర్తిగా చచ్చినశవమైనాడు. బ్రతకాలని లేకున్నా చావుకోసం ఎదురుమాస్తూ సారా శ్రాగుతూ, కాలక్షేపం చెయ్యడం నేర్చుకున్నాడు. తన కొడుకు వస్తాడన్న ఆశ అతనికి ఎక్కడోవుంది.

‘వాడేంచేస్తున్నాడో?’ అనుకున్నాడు రంగయ్య.

వెలుపల కారాగింది. ఎవరైనా ఆఫీసరొచ్చాడేమోనని, లేచి నిలుచున్నాడు. కారు లోనికి రాలేదు. ఖద్దరుదుస్తులలో వున్న పాడవుపాటివ్యక్తి లోనికొచ్చి రంగయ్యముందు నిలబడాడు.

“గది కావాలా బాబూ!” అడిగాడు రంగయ్య.

“వద్దు! రామ్మూర్తినీ, మాధవరావునూ, చంపింది నువ్వే కదూ!” అడిగాడు.

“కాదు! నేనెవ్వరినీ చంపలేదు. వాళ్ళే నా కూతుర్ని

చెరచి చంపేశారు” అన్నాడు రంగయ్య.

“నన్ను గుర్తుపట్టావా?” అడిగాడు అతను.

“లేదు! ఎవరో గుర్తు చిక్కలేదు బాబూ!” అన్నాడు అతను.

“నీళ్ళో కొడుకుండాలికదూ! వాడెక్కడ?” అడిగాడు అతను.

“ఏం చూడాలా? ఇక్కడున్నాను!” అన్నాడు ఆనంద్ వెనుకనుంచి వస్తూ.

రక్కున వెనక్కి తిరిగాడు ఆగంతకుడు.

“నువ్వేనా, నా స్నేహితుల్ని హత్యచేసింది!”

“అవును! నిన్నుకూడా హత్యచేసేది నేనే! నా అక్క ప్రాణాలు తీసినందుకు ఈ సంఘం, చట్టం మిమ్మల్ని శిక్షించలేవు. అందుకని నేనే శిక్షించదలచుకున్నాను. అదీ చెప్పి. నా ఉత్తరం చేరిందా? నుక్కొక్కడివే అందరిలో తెలివయిన వాడివి కృష్ణారావు. నువ్వు చేసిన నేరం మర్చిపోనందుకు నాకు ఆనందంగావుంది. ఓమారు భగవంతుడిని తలుచుకో!” అన్నాడు రివాల్యూరు గురిపెట్టి.

“నన్ను చంపాడు!” అన్నాడు కృష్ణారావు.

“ఆశోజు మా అక్కయ్యగూడా ‘నన్ను చెరచాడు’ అంటూ బ్రతిసులాడింది. విన్నారా?” అడిగాడు ఆనంద్.

“కామంలో పశువులైపోయాం! మా తప్పు క్షమించు.”

“నేను క్రోధంతో రాక్షసుణ్ణయ్యాను” అంటూ రివాల్యూరు నొక్కాడు. వరుసగా మూడుగుండ్లు కృష్ణారావు గుండెల్లో దూరాయి. మొదలు నరికిన చెట్టులా కూలిపోయాడు అక్కడే.

“బాబూ! నువ్వా!” రంగయ్య కొడుకుని కౌగిలించు

కున్నాడు.

“ఇన్నేళ్ళు ఎక్కడున్నావు బాబూ!”

“పగతీర్చుకునే ప్రయత్నంలో వున్నాను. దేశమంతా తిరిగాను. వచ్చాను. ముగ్గుర్ని చంపాను. మరో ఇద్దరున్నారు. వాళ్ళనుకూడా చంపాలి. అప్పుడుగాని నా పగ చల్లారదు నాన్నా!” అన్నాడు.

“వీళ్ళందర్ని చంపితే మీ అక్క వస్తుండ్రటా. నువ్వు కూడా నాకు దక్కకపోవడం తప్ప!” అన్నాడు రంగయ్య.

“నాన్నా! అక్కతోనే నేను చచ్చాననుకో. వెళ్తున్నాను. మళ్ళీ కలుస్తాం” అన్నాడు ఆనంద్ వెనక్కితిరిగి వెళ్ళిపోతూ.

ఆనంద్ కు పతినీ, రేఖనూ ఏం చెయ్యాలో తోచలేదు.

## 12

ఇద్దర్ని చంపుతానని బెదరించాడు. ప్రాణాలపై తీపితో తనవెంట తిరిగి గదికి వచ్చేశారు. కానీ తనదగ్గర దొంగిలించిన కాగితాలు ఎంత వెతికినా కనుపించలేదు వాళ్ళదగ్గర.

ఇద్దర్ని గదిలోపెట్టి తాళంవేసి వచ్చాడు. హోటల్ మానేజర్ కు ఆపిల్ల తన మేనకోడలనీ, అతను ఆమెను లేవ దీనుకువచ్చాడనీ, ఇద్దరూ విజయవాడలో చిక్కారనీ, యింటికి వాళ్ళ అమ్మనూ నాన్ననూ రమ్మని వైర్ చేశాననీ, వాళ్ళొచ్చిందాకా పారిపోకుండా వుండేందుకు తాళంవేసి వెళ్తున్నాననీ చెప్పాడు.

అతను తను చెప్పిన మాటలు నమ్మినట్లు కనుపించింది.

కృష్ణారావును చంపేందుకు బయలుదేరాడు. కానీ అతను తను వెళ్ళేసరికి ఇంట్లోంచి కార్లో బయలుదేరుతూండడం గమనించి, ఆటోలో తను వెంబడించాడు.

ఏలూరురోడ్ చివరంటా వచ్చాక అతనెక్కడి కర్తు

న్నదీ అరమెంది. ఆటోదిగి వెళ్ళాడు.

తండ్రి గుర్తొచ్చాడు. ఆయన దీనవదనం తలంపుకొచ్చి కళ్ళు ఆద్రమయినాయి. అంతలోనే తన అక్క మాలక్ష్మి గుర్తుకొచ్చింది. ఆమెను ఆ రోజు వాళ్ళు పెట్టిన చిత్రవధ, చేసిన అవమానం, అది భరించలేక ఉరితీసుకొన్న ఉదంతం గుర్తొచ్చాయి. రక్తంపొంగి వేడెక్కింది.

ఇంకొకరు మిగిలారు. వాళ్ళను చంపేలోపల తను పట్టు బడగూడదు. అంతదాకా రేఖనూ, పతిని, తన కన్నడీలో వుంచుకోవాలి. తాళంవేసి వాళ్ళను తను ఎన్నిదినాలో చాచలేననిపించింది.

పతిచేత హత్యచేయిస్తే!

ఆ ఆలోచన రాగానే, పతిని తన గుప్పిల్లో ఇరికించు కునేందుకు అంతకన్నా మంచిమార్గం లేదనిపించింది.

తన మాటవిని హత్యచేస్తాడా? రేఖను అతను సంప్రదిస్తే ఆమె అతన్ని ఆ పాడుపని చేసేందుకు ఒప్పుకోదు. పతిని తను పూర్తిగా అర్థంచేసుకున్నాడు. డబ్బుకోసం ఎంతనీచ మైనా చేసే మనస్తత్వ మతనిది. ఒక్క హత్యకు ఐదువేలు ఇస్తానంటే విగిరికంటేస్తాడు.

రామవర్మను చంపాలి. అతను తన నాలుగో విరోధి. అతని తర్వాత రాజశేఖరం వున్నాడు. రాజశేఖరాన్ని తనే చంపాచ్చు.

పోలీసులు తనకోసం వెతుకుతున్నారు. సాక్ష్యాలు సేకరిస్తున్నారు. కారును, మోటార్ సెకిల్ ను గుర్తుపట్టారు. ఇప్పుడెళ్ళివచ్చిన ఆటోనుకూడా గుర్తుపడతారు. ఆటోవాలా తన రూపురేఖలు వివరిస్తాడు. ఈ నూడు హత్యలతో తనవరయింది కాస్త తెలివితేటలుపయోగిస్తే కనుక్కోగలుగుతారు

పోలీసులు.

అది తెలిసేగాక పల తన విరోధు లిద్దర్ని చంపాలి! మరు సటి దినం సాయంత్రంలోగా రెండు హత్యలు పూర్తి చెయ్యాలి!

అలా చిన్నానే హోటల్ కు చేరుకున్నాడు.

మానేజర్ హాల్లోనే కూర్చునివున్నాడు. ఆనంద్ ను చూసి నవ్వాడు. ఆనంద్ గూడా నవ్వాడు.

“వెర్ చేశారా?” అడిగాడు.

“ఆ! తెలారేసరికి వస్తారనుకుంటాను.”

“వాళ్ళు తలుపులుతట్టి, బాది నానాహంగామా చేశారు. ప్రక్కరూముల్లో వాళ్ళంతా విసుక్కొక్కవడం మొదలెట్టారు. అందరికీ సంజాయిషీ చెప్పకొని, సర్దేసరికి నా తలప్రాణం తోకకొచ్చింది,” అన్నాడు మానేజరు.

“మీకష్టం నాకు తెలుసు. తగినట్లుగా ప్రతిఫలం ముట్ట జెపుతాను” అన్నాడు ఆనంద్.

“ఆ మాత్రం అర్థంచేసుకొంటే చాలు! మీరు వెళ్ళండి. చాలా కేటయింది!” అన్నాడు మానేజరు.

ఆనంద్ మెట్లెక్కి పైకి వెళ్ళాడు. తాళం తీశాడు. పతి, రేఖ లెటువేసుకొని కూర్చుని వున్నారు.

“మమ్మల్ని అనుమానించడం అనవసరం. నువ్వు చెప్పినట్లు చేస్తామన్నాక ఇలా రూంలో పెట్టి తాళం వేసిపోవడం బాలేదు” అన్నాడు పతి.

“నా పనులు సవ్యంగా పూర్తి గావాలి! ఆ తర్వాత మీ ఇష్టమొచ్చినట్లు వెళ్ళండి. ఇవాళ నువ్వు నా వెంటవచ్చి సాయం చేసుంటే రెండువేలు వచ్చేవి. ఆ ఛాన్సు పోగొట్టుకున్నావ్!” అన్నాడు క్వార్టర్ బాటిల్ తీసి టేబుల్ పైన

పెడుతూ.

“అంటే ఇప్పుడింకా హత్య చేసాచ్చావా?” అడిగాడు పతి.

“అఁ!” అన్నాడు బాటిల్ మూతతీసి నోటి కందించు కుంటూ.

“నువ్వెందుకు చంపుతున్నావ్ మనుషుల్ని!” అడిగాడు పతి.

“మనుషుల్ని! ఎవరు? నేను చంపింది మనుషుల్ని కాదు. రాక్షసుల్ని. మదమెక్కి మత్తులో, అక్క కీలాన్ని ప్రాణాన్ని అపహరించిన కిరాతకుల్ని నేను చంపింది” అన్నాడు ఆనంద్.

“ఇలా నువ్వే వాళ్ళను చంపేకంటే పోలీసులకు రిపోర్టు ఇస్తే పోయేదిగా” అంది రేఖ.

“వాళ్ళకు కావలసిన సాక్ష్యాలు ఎలా లేవడం! అంతా డబ్బున్న దొంగలు. దాంతో సులభంగా బైటపడతారు. అది నాకు ఇష్టంలేదు. అందుకే నేనే రంగంలోకి దిగాను” అన్నాడు ఆనంద్.

“ఇంకా ఎన్ని హత్యలు చేస్తావ్?”

“ఎన్నోలేవు! రెండేరెండు! నాకు సాయంచేస్తావా పతి! నీకు మొత్తం పదివేలిస్తాను” అన్నాడు ఆనంద్.

పదివేలన్న మాట వినగానే పతికి మతిపోయింది. అంత డబ్బు ఒక్కసారిగా చూచిగూడా ఎరుగడతను. మొత్తం పధ్నాలుగు వేలవుతాయి. వాట్ని గుర్రాలపైన వేస్తే పధ్నాలుగు లక్షలాస్తాయి. దాంతో హాయిగా త్రాగుతూ తిరగొచ్చు. కాలుపై కాలేసుకుని జల్పాగా జీవితం, రేఖతో గడపొచ్చు.

అలాంటి అవకాశం జారవిడుచుకోవడం అతని కిష్టంలేదు.

“అలాగే ఖచ్చితంగా సాయం చేస్తాను” అన్నాడు పతి.

“మోసం చేద్దామనుకుంటే మొదటికే మోసం జరుగుతుంది. ముగ్గుర్ని చంపిన నాకు, అవసరమైతే నిన్ను చంపడం పెద్ద పనిగాదు!” అన్నాడు ఆనంద్.

“ఆ విషయం నాకు తెలుసు,” అన్నాడు పతి.

రేఖకు వాళ్ళుమండింది. మళ్ళీ పతి మామూలు ధోరణిలో పడిపోతూండడం ఆమెను బాధ పెట్టింది. అతన్నెలా రక్షించడమని ఆలోచిస్తూ కూర్చుంది.

ఆనంద్ రెండు నీలం రంగు కవర్లు తీశాడు. వాటిలో రెండు త్రాలు దోపి అంటించాడు. రెండింటిపైనా అడ్రసులు రాశాడు. రెండూ పతికిచ్చి “తెల్లారాక నువ్వు ఈ రెండింటిని వాళ్ళకందజేయాలి. రెండూ పెద్ద బంగళాలే. బయట లెటర్ బాక్స్ వున్నాయి. వాటిని వాటిల్లో పడెయ్! ఆ తర్వాత రామశర్మ ఎక్కడికేళ్ళేదీ, ఏం చేస్తుండేదీ గమనించి చూస్తూండు. నాకు రెండింటికల్లా ఫోన్ చెయ్యి. నేను గదిలో వుంటాను” అన్నాడు.

పతి కవర్లందుకొని జేబులో పెట్టుకున్నాడు.

సగం త్రాగిన బ్రాందీ సీసా పతివైపు తోశాడు ఆనంద్.

పతి దాన్ని అందుకుని ఆమాంతం ఒక్క గుక్కలో ముగించాడు దాన్ని.

## 13

ఎస్. పి. ఆదిత్యన్, క్రింది అధికార్లు సేకరించిన విషయాలన్నీ పరిశీలించాడు. అప్పటికి జరిగినవి మూడు హత్యలు. మూడూ ఒకేవ్యక్తి, ఒకే పద్ధతిలో, ఒకే రివాల్వరుతో, ఒకే

రకంగా చేకాడనేది నిర్వివాదాంశం.

దానిని తోడు హతులు ముగ్గురూ వ్యాపారరీత్యానూ, వ్యక్తిగతంగానూ, స్నేహితులు.

మూడుహత్యల తాలూకు వివరాలు ఆదిత్యన్ కొన్ని కొత్త విషయాల్ని ఆకళింపు చేసుకొనేందుకు అవకాశమిచ్చాయి.

హతుడు కృష్ణారావు జేబులో నీలంరంగు కవరుంది. ఆ కవరు అందగానే బహుశా అతను తన్ను హత్యచెయ్యదలచు కున్న దెవరో ఊహించి వుండాలి.

అతనికి కలిగిన అనుమానాన్ని నివృత్తి చేసుకునేందుకో, లేదా హంతకుడెవరయిందీ తెలుసుకొనేందుకో బయలు దేరాడు. అతను తిన్నగా ట్రావెలర్స్ బంగళాకు వెళ్ళాడు. అక్కడే హత్యగావించబడ్డాడు.

సాక్ష్యాన్నిబట్టి ఒక యువకుడు ఆటోరికాలో రైలు స్టేషను ప్రాంతంనుండి కృష్ణారావు ఇంటిదాకా వచ్చాడు. కృష్ణారావుగారు కార్లో బయలుదేరడం చూసి, ఆటోరికా డ్రైవరును దాన్ని అనుసరించి వెళ్ళమన్నాడు.

ఆటోరికాలోని వ్యక్తి, బంగళాకు కొద్ది దూరంలోనే దిగాడు. అతను వంద రూపాయల నోటిచ్చి చిల్లర తీసు కున్నాడు. ఆ నోటును డ్రైవరు పోలీసుల కిచ్చాడు.

దాని నెంబరునుబట్టి, అది తిరువనంతపురంలో నెలరోజుల క్రితం, రిటయిర్డు ఆర్మీ ఆఫీసరు ఇంట్లో జరిగిన దొంగతనం తాలూకు డబ్బులోనిదని తెలిసింది. సర్వీస్లోంచి రిటైరు అయ్యాక గవర్న మెంటు వాళ్ళిచ్చిన డబ్బు అక్షమాపాయల్లో యాభై వేలు బ్యాంకులో వేశాడు. ఇల్లు కొనుక్కొందామని దాచుకున్న డబ్బు యాభైవేలు, ఒక రివాల్యరు దొంగిలిం

చాడు. అతని ఇంట్లో పనిచేసే వ్యక్తి. అతను తెలుగువాడు.  
పేరు ముకుందం.

దేశంలో పోలీసులంతా ఆ ముకుందం కోసం గాలిస్తున్నారు.

దీన్నిబట్టి ఆ ముకుందం విజయవాడలో వున్నాడని ఆదిత్యన్ కు అర్థమైంది. అక్కడ దొంగలించిన డబ్బు ఇక్కడ అతను ఖర్చుపెడుతున్నాడనిపించింది.

తిరువనంతపురం ఫోన్ చేసి, ముకుందం ఫోటో ఒకటి వెంటనే పంపమన్నాడు ఆదిత్యన్.

రేడియోద్వారా దొంగతనం చేసిన నోట్ల తాలూకు నెంబర్లు చెప్పి, అలాంటి నోట్లు మార్చేందుకు ప్రయత్నించిన వాళ్ళను, వెంటనే పోలీసులకు అప్పజెప్పమని అభ్యర్థన ప్రసారం చేయించారు.

తెల్లారేసరికి ముకుందం ఫోటో తీసుకుని పోలీసాఫీసు వారికి వచ్చారు తిరువనంతపురం నుంచి.

దాన్ని తీసుకొని జీపెక్కాడు ఆదిత్యన్. తిన్నగా లూబ్ అర్స్ బంగళాకు పోనిమన్నాడు.

జీపిగింది. లోనుండి రంగయ్య వచ్చాడు. పోలీస్ దుస్తుల్లో వున్న మనిషిని చూడగానే భయంతో విక్కచచ్చిపోయాడు.

“ఝాం కావాలా బాబూ!” అడిగాడు వినయంగా.

“వద్దు. రాత్రి ఇక్కడ హత్య జరిగింది. అదే నీ కళ్ళ ముందే.”

“అవును దొరా!”

“హంతకుణి చూశావా?”

“లేదుబాబూ.”

“కృష్ణారావు ఎందుకొచ్చాడు?”

“తెలీదు బాబు.”

“ఆయన్ను నీకు తెలుసా?”

“తెలీదండీ!”

“రంగయ్య! అబద్ధాలు చెప్పి లాభంలేదు. నువ్వతనికి తెలుసు. అతన్ని నీకూ తెలీనుండాలి. అందుకే అతను నీ దగ్గరకొచ్చాడు. హంతకుడు నీకు తెలుసు. ఎవరతను చెప్ప. ఇప్పటికి మూడు హత్యలు జరిగాయి. ఇంకెన్ని జరుగుతాయో తెలీదు. పిచ్చిపట్టినట్లుగా అతను చేస్తున్న హత్యల్ని ఆపేందుకు మాకు సాయంజెయ్యి” అన్నాడు ఆదిత్యన్.

“నాకేం తెలీదు బాబూ! నన్నొదితెయ్యండి!” అన్నాడు.

డి. ఎస్. పి. వచ్చి ఆదిత్యన్ తో రహస్యంగా రెండు నిమిషాలు మాట్లాడాడు.

“రంగయ్య! నువ్వు చెప్పకున్నా మేము తెలుసుకున్నాం. నీకో కొడుకుండాలి. వాడేమయినాడు?” అడిగాడు ఆదిత్యన్.

“తెలీదు బాబూ! పదేళ్ళయింది పారిపోయి.”

“వాడే ఈ హత్యలు చేస్తున్నాడు. నీ కూతురు ఉరి తీసుకుంది. ఆరోజు ఈ బంగళాలో ఏదుగురు వ్యక్తులు మకాం జేకారు. వాళ్ళను మేము విచారించాం అప్పట్లో. నీ కూతుర్ని వాళ్ళదగ్గరకు నువ్వు వెళ్ళమని బలవతం చేస్తుంటే ఇష్టంలేక అమె ఆత్యహత్య చేసుకొందని వాళ్ళు సాక్ష్యం చెప్పారు” అన్నాడు ఆదిత్యన్.

“దొంగనాయళ్ళు! అలా చెప్పారా. వాళ్ళే నా బిడ్డను వేటాడారు. వాళ్ళను అప్పుడే చంపాల్సింది. ముసలోణ్ణి. సత్తువలేక మానుకున్నాను. నా కొడుకు కక్షగట్టి ఒక్కొక్క

క్కణ్ణి చంపుతున్నాడు. చంపనీ. మిగిలిన ఇద్దర్ని చంపనీ, వాడేమయినా నాకు దిగులులేదు,” అన్నాడు రంగయ్య.

ఆదిత్యన్ కు కళ్ళు ఆర్ద్రమయినాయి. ఈ పగపిచ్చిది గాదు. వెచ్చనిది. కానీ తను ఇలాంటి హత్యాకాండ జరుగ నివ్వగూడదు. ఆపాలి.

“ఎక్కడున్నాడు నీ కొడుకు.”

“తెలీదు. కృష్ణారావును వేటాడుతూ వచ్చాడు. చంపాడు. హత్యలు ఆపమని చెప్పాను. వాడు వినడు. వినలేదు. వెళ్ళి పోయాడు” అన్నాడు రంగయ్య.

“ఇంక కొన్ని గంటల్లో మాకు చిక్కిపోతాడు” అన్నాడు ఆదిత్యన్ జీపెక్కుతూ. రివ్వున దూసుకుపోయింది.

గదిలోకి అడుగు బెడుతుండగానే ఫోన్ మ్రోగింది.

రిసీవరు పైకెత్తాడు ఆదిత్యన్. “యస్. పీ. హియర్” అన్నాడు.

“నేను సార్ రామశర్మను మాట్లాడుతున్నాను” అన్నాడు అవతలి వైపునుండి.

“రామశర్మా!” అర్థంగాక అడిగాడు.

“హర్షవేర్ మర్చెంట్ ను సార్! నన్ను కూడా చంపుతా నని ఉత్తరం వచ్చిందిసార్! మీరే కాపాడాలి!” అన్నాడు ఏడుస్తూ.

‘నీలాంటివాణి, కాపాడేందుకు కాదు నేనుంది?’ అందా మనిపించింది ఆదిత్యన్ కు. కానీ యూనిఫాం చూసుకుని “మీరేం భయపడకండి. దగ్గరున్న పోలీస్ స్టేషనుకు ఫోన్ చేసి చెప్పండి. తగిన బందోబస్తు చేస్తారు,” అన్నాడు ఆది త్యన్ ఫోన్ పెట్టేస్తూ.

“మే ఐకమ్!” తలుపు దగ్గర నిలబడ్డ రేఖ అడిగింది. ఆదిత్యన్ తలఎత్తి చూశాడు. మాసిపోయిన బట్టలు, రేగిపోయిన తల, అసహ్యంగా కనుపించిందా అమ్మాయి.

“ఎవరు నువ్వు?”

“నా పేరు రేఖ. ప్రస్తుతం ఇక్కడ హత్యలు చేస్తున్న దుర్మార్గుణ్ణి మీకు పట్టించేందుకు వచ్చాను,” అంది రేఖ.

“ఊళ్ళో! చెప్ప!” అన్నాడు ఆదిత్యన్.

రేఖ తనకు తెలిసిందంతా ఏకరువు పెట్టింది. తన వూహలన్నీ కరెక్టుయినందుకు సంతోషపడాడు.

“ఇప్పుడు పతి ఎక్కడున్నాడు” అడిగాడు.

“రామశర్మ ఇంటి ప్రాంతాల్లో తచ్చాడుతూంటాడు. అతన్ని పట్టుకొని నాలుగు తన్నండి. ఆ తర్వాత తిన్నగా హోటల్ కు వెళ్ళండి ఆనంద్ అక్కడే వున్నాడు” అంది రేఖ.

ఆదిత్యన్ డ్రస్ మార్చుకుని రివాల్వరు జేబులో పెట్టుకున్నాడు. రేఖను వెంటబెట్టుకుని రామశర్మ ఇంటికి వెళ్ళాడు.

వీధి మొనలొని సిగరెట్ల బంకుదగ్గర బల్లపెన కూర్చుని పేపరు చదువుతున్న వ్యక్తిని చూపించి “అతనే పతి” అంది రేఖ.

ఆదిత్యన్ దిగివెళ్ళి అతని చెయ్యిపట్టుకున్నాడు. పతి విదలించుకొని పారిపోయేటందుకు ప్రయత్నించాడు. కానీ వీలుగాలేదు.

ఆదిత్యన్ పతి చేతులకు బేడీలు తగిలించి లాక్కొచ్చి జీపులో పారేశాడు.

“డర్ బిచ్. నువ్వా ఈపని చేసింది!” ఉగ్రుడయ్యాడు పతి.

“నేనే చేశాను గాబట్టి బ్రతికిపోయావ్. లేకుంటే నువ్వు చచ్చేవాడివి,” అంది రేఖ.

“ఆనంద్ గురించి అంతా చెప్పావా?”

“ఆఁ! మొత్తం చెప్పాను ఈయనెవరనుకున్నావ్! జిల్లా పోలీస్ నూప రెంటు గారు” అంది రేఖ.

## 15

జీవ్ ట్రావెలర్స్ లాడి ముందాగింది.

ఆదిత్యన్ రేఖకు వెంటబెటుకొని దిగాడు.

“ఆనంద్, ఆలోనెంబరు రూంలో వున్నాడు,” అంది రేఖ.

“అదెక్కడ? మేడమీదనా?” అడిగాడు ఆదిత్యన్.

“అవును, జాగ్రత్తగా వుండాలి మీరు. అతని దగ్గర పిసోలుంది.”

“ఫరవాలేదు! నా దగ్గరా రివాల్యరుంది” అన్నాడు ఆదిత్యన్.

ఆదిత్యన్ మానేజర్ ను పిలిచి తనెవరయిందీ చెప్పి, 6 వ నెంబరు గదిలోవున్న వ్యక్తిని అరెస్టు చేసేందుకు తను వచ్చానని చెప్పాడు. మానేజర్ కు చెమటలు పోశాయి.

మేడమీద గదుల్లోవున్న జనాన్నంతా క్రిందికి దిగి వచ్చేయమని చెప్పాడు మానేజర్. ఒక్కో రూం వద్దకెళ్ళి కిటికీ తలుపు దగ్గర కూర్చుని చూడసాగాడు ఆనంద్ రూముల్లోవున్న జనమంతా దిగిపోవడం కనుపించింది. ఆ వెళ్ళటంలోనూ హడావుడీ, తోట్రుపాటు కనుపించాయి.

ఇద్దరు ముగ్గుర్ని పిలిచాడు. ఎవ్వరూ దగ్గరకు రాలేదు.

తను బాత్ రూంలో వుండగా వెలుపల బోల్ పెట్టి, తను వేసిన తాళం పగులగొట్టి రేఖ వెళ్ళిపోయింది. అప్పుడే

తన కేవల ప్రమాదం జరగబోతుందని ఊహించాడు. అందు వల్లే తలుపులు బిడాయించుకుని కూర్చున్నాడు.

చస్తున్నందుకు గానీ, పోలీసులకు పట్టుబడుతున్నందుకు గానీ అతనికి దిగులులేదు. మిగిలిన ఇద్దర్నీ చంపలేకపోయానన్న బాధ ఎక్కువైంది ఆనంద్ కు.

టికీ వారగా వస్తూ మానేజర్ “నిన్ను పట్టుకొనేందుకు యస్. పి. గారొచ్చారు. జాగ్రత్త!” అన్నాడు, అతనివద్ద ఉదయం అందుకున్న రెండువందరూపాయల నోట్లను గుర్తు తెచ్చుకొని.

తను చెయ్యగలిగిందేమీ కనుపించలేదు.

పోలీసులకు పట్టుబడి వాళ్ళచేత శిక్షింపబడటం అతనికి ఇష్టంలేదు. ధైర్యంగా ముగ్గుర్నీ చంపాడు. మరో ఇద్దర్నీ చంపాలనుకున్నాడు. వాళ్ళ చావు భగవంతుడు తన చేతిలో రాయలేదనుకున్నాడు.

యస్. పి. మెల్లెక్కి పైకి రావడం చూశాడు. అతని చేతిలోని రివాల్యరు మెరిసింది ఎండలో. తల దగ్గురున్న రివాల్యరును చూచుకున్నాడు. తండ్రిని తలచుకున్నాడు. అక్క సుర్దుకొచ్చింది. ఆమె దగ్గురకే తను వెళ్ళాలనుకున్నాడు.

రివాల్యరు కణతకు గురిపెట్టుకున్నాడు. ఢామ్ముని ప్రేలింది. ఆనంద్ అమాతం కూలబడ్డాడు.

తలుపుల్ని తన్నుకొచ్చిన ఆదిత్యన్ కు పదున్న శవాన్ని చూసి ఆర్ద్రమయినాయి కళ్ళు.